

~~не записано 4,5~~

МЕСЯЧНИК БЕЛАРУСКАГА
СТУДЭНСТВА У ВІЛЬНІ

125388

№ 1. С Ы Н Е Ж А Н Ь Г О Д I.

ВІЛЬНЯ, 1924.
ДРУКАРНЯ С. БЭККЭРА СУБЧ 2.

ЗЬМЕСТ.

1.	Ідзі па дарозе і цэрням усланай — В. Курачыцкі.	бачына	1
2.	Ад рэдакцыі	"	2.
3.	Кудой ісьці — А. Н.	"	3.
4.	Патрэбы вёскі — А. З.	"	5.
5.	Харашуха без пасагу — Полацк-Алекса . .	"	10.
6.	Да назову „Крывічы“ „Крывія“ — А. Станкевіч.	"	13.
7.	Адам Міцкевіч на Беларусі — Ельскага (пер.) .	"	14.
8.	Сацыяльнае пытаньне — Ант. Матуля	"	16.
9.	Скудзельства — А. Н.	"	21.
10.	Княжэньне — А. Н.	"	23.
11.	Музей Івана Лудкевіча — Фр. Грышкевіч . .	"	24.
12.	Што чытаць па беларуску? — Язэп Сьвятазар.	"	25.
13.	Песьня глядытараў — Янка Палын	"	28.
14.	Рыбкі — З. В.	"	30.
15.	* * * — В. Сумны	"	31.
16.	Гісторыя аднае сьмерці	"	32.
17.	Беларускі Сакол (верш.) — С. Глебаў	"	34.
18.	„ „ — В. Леўскі.	"	35.
19.	Гэнрык Матук — Натусэвіч.	"	38.
20.	Хроніка	"	39.





СТУДЭНСКАЯ ДУМКА

ГРАМАДЗКА - НАВУКОВЫ І ЛІТЭРАТУРНЫ
МЕСЯЧНІК БЕЛАРУСКАГА СТУДЭНСТВА.

Адрэс рэдакцыі:
Вільня, Віленская вул. № 12, 6.

ПАДПІСКА КВАРТАЛЬНА З ПЕРАСЫЛКАЙ . . . 3 зл.
ЦАНА АСОВНАГА НУМАРУ . . . 1 „

№ 1.

1924, СЬНЕЖАНЬ.

ГОД I.

В. КУРАЧЫЦКІ.

Ідзі па дарозе і цярням усланай...

Ідзі — па дарозе і цярням усланай;
І болю ня чуй, а ідзі бязустанна!
Ідзі — і з цяргеньнем вялікім, святым!
Хай будзе: „наперад!“ лёзунгам тваім!

Ідзі! хоць і сонейка хмары закрывоць,
Хоць віхры гвалтоўны засьвішчуць, завьюць!
Не падай а ідзі „наперад“, бо гэты,
Што духам не падае, — дойдзе да мэты!

Ідзі без паклонаў ўраганам Сахары,
І вер у сябе — ўцялесьняцца мары!
Ідзі — ўсё цяжківа па тамах памалу,
А ўбачыш і воблік свайго ідэалу!

Ідзі, ня спыняйся, — а дойдзеш да мэты,
Ня будуць ахфярай працоўныя леты
Твае! Так ідзі, Беларускі Народзе!
Да сьвету, свабоды! бач! — сонца ўсходзе!...



125388

СЬНЕЖАНЬ 1924.

У часе—калі палажэнне Беларускага Народу вельмі цяжкое, калі ў Заходняй Беларусі ён ня мае элементарных нацыянальных і нац'людзкіх правоў і зьяўляецца прадметам эксперыментаў польскае адміністрацыі, калі шмат жаданняў вызывае жыццё ў цэнтральнай, т. зв. Радавай Беларускай Рэспубліцы, ды калі ў Усходняй Беларусі, залежнай беспасярэдня ад Масквы, ўсё маўчыць, бо, мусіць, „благоденствуе“, — беларуская моладзь ня мае права аставацца пасыўнай сьведкаю ў вялікай працы-барацьбе за вызваленне Беларускага Народу і яго гаспадарсцьввеннасці.

Дзеля гэтага пасля даўгога часу па закрыцці „Нашага шляху“ мы з ляпей арганізаванымі сіламі прыступаем ізноў да выдавання студэнскае часопісі, ўжо пад новым назовам.

Ня глядзячы на цяжкую палажэння, беларускае адраджэнне ідзе борздымі крокамі ўперад, творыцца беларуская культура, расце лічба сьвядомых рабачаёў, адным словам ідзе запраўдная Арганізацыя Народу.

Гэта нам і нашым спагаднікам дадасьць сілы ў працы.

Штапаць узаемна лабы за тое, на якім крэсьле і як трэба будзе сядзець у хаце, калі ў ёй яшчэ пануе чужнік, ня думаем, з Беларусамі вадзіцца ня збіраемся, але зьвернем нашую ўвагу на тое, што паможа, каб у хаце як найбарджэй загаспадарыў запраўдны яе Гаспадар—Беларускі Народ! Значыцца ў нашай працы ня будзем кіравацца партыйнасцю, але—служыць Бацькаўшчыне і ўсёй беларускай моладзі, без розніцы паглядаў, бо ўсе хочучь адраджэння Беларускага Народу і стварэння Беларускага Гаспадарства.

Але апаратынасць ня вылучае тарнавання да патрэбаў народу, і мы запраўды прытарнуемся, бо ведаем гэтыя патрэбы, ведаем куды ісьці і кудой ісьці. Дапушчаем і жадаем, каб у тварэнні беларускае культуры й гаспадарсцьввеннасці прыняў учасьце ўвесь Беларускі Народ без вынятку, але маем на ўвазе тое, што прынамся 95 проц. нашага народу складаецца з працоўнага сялянства, дзеля гэтага пераважную й галоўную нашую ўвагу зьвернем на ідэалёгію, патрэбы й арганізаванне сялянскае моладзі.

Ня хочам паміж студэнтамі высокіх школаў і студэнтамі школаў сярэдніх ставіць кітайскае сьцяны, але наадварот—з абодвух імкнемся стварыць адну супольную, суцэльную арганізацыю студэнскую, дзе былі-б дзьве асобныя сэкцыі — высокашкольная і сярэдняшкольная. Пераход студэнта з сярэдняе школы ў высокую мае быць прыродны і просты, без усякага містыцызму. На захадзе Эўропы гэтыя супольныя арганізацыі добра разьвіваюцца.

Далей, студэнства не павінна тварыць якоесь касты, але жыць супольным нацыянальна-грамадскім жыццём з усёю беларускаю моладзьдзю.

Дзеля ўсяго гэтага Студэнская Думка будзе мець на ўвазе беларускае студэнства высокіх і сярэдніх школаў ды ўсю інтэлігентную і поўінтэлігентную беларускую моладзь,—наўперад вучыцельства.

Мы пэўны, што нашая моладзь прылучыцца да нашае працы і паможа нам як сваім супрацоўніцтвам у часопісі, так і пашырэннем часопісі, знаходжаньнем ёй падпішчыкаў, зьбіраньнем ахвяраў на фонд і г. п.

Але гэтага мала. Студэнская Думка прадстаўляе агульны ідэйны кірунак адраджэнскае беларускае моладзі, а дзеля гэтага пры яе пасярэдніцтве ўся сьвядомая беларуская моладзь, ад студэнта высокае школы да малапісьменнага вясковага хлапца ці дзяўчыны, мае прыняць учасьце ў нацыянальнай беларускай працы, ў асьведамленьні сваіх несьвядомых братоў і сёстраў, арганізаваньні і г. д. Ня гледзячы на вельмі цяжкія варункі жыцьця й працы, кожны мае павіннасьць і магчымасьць працаваць. Калі мы гэтак усе сыстэматычна і ўпорна будзем спаўняць нашыя беларускія павіннасьці, дык можам быць пэўны, што вызваленьне нашага народу не за гарамі, а тады яму і ўсім нам будзе ляпей!

Рэдакцыя.

Кудой ісьці.

Юнацкі пэрыяд у жыцьці чалавека — гэта самая сьветлая, самая лепшая пара.

Пара, калі перад маладымі вачыма раскрываецца зусім новы, нязьведаны сьвет, калі пазнаюцца новыя праўды і новыя чыстыя радасьці, калі сьветазорны Ідэал вабіць сваёй красой і кліча да ахвяр дзеля яго. У гэту пару — пару гарачых, бурных імкненьняў і выбухаў куюцца і фармуюцца душы моладзі. А ад таго, што ўбірае ў сябе юная душа ў часе свайго росту, залежыць найчасьцей выбар усяе далейшае жыцьцёвае дарогі чалавека.

Моладзь, больш чым хто, шукае, і моладзь, больш чым хто, знаходзіць. А ў кірунку шуканьня і ў прысваеньні знаходжаннага найбольш ярка і поўна выяўляецца індывідуальнасьць чалавека.

Вялікія катаклізмы — войны, рэвалюцыі — вельмі цяжка адбіваюцца на думках моладзі ў пэрыядзе іх фармаваньня. Кволяны йшчэ нервы, неўмацаваная псыхічная арганізацыя ня выдзержываюць націску жыцьцёвае буры, што магутнымі ўдарамі сваімі руйнуе дзяржавы і перабудоўвае ўвесь іх унутраны лад. Уражлівасьць юнае душы прытупляецца ад вялізарнае масы новых перажываньняў, — перажываньняў нязвычайна сільных, вострых. І, быццам кветка, надломаная бурай, юная душа перадчасна завядае. Яна губляе здольнасьць шчыра, поўна ралавацца і сумаваць, жадаць, любіць, ненавідзець. Юная душа без пары старыцца.

А бывае і горш: у ёй разьвіваецца патрэба ўсё новых і новых перажываньняў — штотраз вастрэйшых, вастрэйшых за перажытыя страшэнствы крывавага змаганьня народаў і клясаў. Такіх перажываньняў чыстых знайсці трудна. І маладыя душы пагражаюць у ціне жыцьцёвага бруду, зыходзяць з дарогі сьветлых ідэалаў, зьвядаюць і губляюць воблік чалавека.

У такія перыяды грамадзянства павінна напружаць усе свае сілы, каб даць ратунак моладзі. У такія перыяды лепшыя, здаровыя элементы самае моладзі павінны ісці на ратунак сваім таварышам. Такі момэнт перажывае наша моладзь цяпер. Пасьля вайны і рэвалюцыі на Усходзе, пасьля падзелу Беларусі дужэйшымі суседзямі, пасьля патаптаньня імі найсьвяцейшага Ідэалу нашага народу — моладзь апынулася ў стане страшэннае духовае дэпрэсіі. Пры духовым зьнемажэньні — зьняверые ў магчымасьць дасягнуць нацыянальных Ідэал, які здаецца цяпер такім далёкім, недасяжным.

З гэтага стану духовага маразму трэба выйсьці. Трэба вярнуць сілу і гарт маладым душам. Трэба ўдыхнуць у іх веру ў Ідэал, ўдыхнуць гарачае жаданьне абнаўленьня, творчае дзейнасьці. Трэба каб наша моладзь была запраўды маладой, каб вярнулася ей духовая сьвежасьць юнацтва — з яго чыстымі, сьветлымі перажываньнямі, жаданьнямі, радасьцямі.

Гдзе-ж шукаць крыніцы тае сілы, тае „радасьці жыцьця“?

На вялікі жал, наша народная інтэлігэнцыя мае йшчэ сама лішне мала „радасьці жыцьця“, лішне мала духовае сілы, каб дзяліцца з моладзямі. Жыцьцё беларускага інтэлігэнта ў цяперашнія часы — гэта чыстая катарга. Шуканьне хлеба пры немагчымасьці знайсьці праду; палажэньне „западозранага ў здрадзе гаспадарства“, вечная пагроза арыштамі, судовымі працэсамі, а то і высылкай за межы краю, зьдзек з боку кожнага, хто залічае сябе да „паноў палажэньня“ — вось варункі, ў якіх вядзе сваё вечна галоднае жыцьцё сучасны беларускі інтэлігэнт. І да ўсяго гэтага дадаецца йшчэ вялізарны цяжар адказнае, нэрвовае грамадзкае працы, цяжар матэрыяльных ахвяр на гэту працу. Як жа ў нашай інтэлігэнцыі шукаць „радасьці жыцьця“, крыніцы духовае сілы і ідэйных парываў?

Апрача інтэлігэнцыі існуе ў нас многаміліённая грамада сярмяжнага народу. З яе вырастае нашая інтэлігэнцыя, вырастаюць нашы павадыры. Жыцьцё падразае ім крыльлі, пазбаўляе сілы да лёту ўвыш. Але ад тых мукаў, што перціць наша інтэлігэнцыя, губляючы сваю сілу, не памяншаецца вечна-творчая сіла народу, што выдае з сябе інтэлігэнцыю і надзяляе яе ўсім патрэбным да жыцьця. І калі інтэлігэнцыя ў зьніжэньні губляе сваю „радасьць жыцьця“, калі яна няздольна ўзбагаціць і адрадіць душы моладзі, — дык моладзь павінна сама сягнуць рукой да пра-крыніцы ўсяго — да народу.

Сувязь з народнай масай, з якое выйшла блізу ўся наша моладзь, прадстаўляе адзіны моцны і пэўны грунт, на якім моладзь можа абапёрціся. Трэба моцна стаяць на зямлі, каб вачыма сачыць за зоркамі ў небе, каб знайсьці для сябе сваё ўласнае, новае неба. І моладзь знойдзе свае ясныя зоркі і сваё неба толькі апіраючыся на магутную, вязломную ўсёнародную сілу. Як-жа рэальна разумець гэта? Як дайсьці гэтага? Дарога да гэтага — знаёмства з ідэалёгіяй нашых працоўных масаў, з імкненьнямі і жаданьнямі многаміліённай сярмяжнай грамады. Дарога праз пазнаваньне вечнага творчага працэсу, што адбываецца ў народнай масе, даючы праўдзівыя перлы паэзіі ў постаці народнае песьні, казкі, легенды. Дарога — праз самае шчыльнае зьліцьцё свае душы з душой народу, праз спачувань-

не народным бедам і гору, праз уразуменне, што моладзь — гэта неаддзялімая інтэгральная частка гэтага народу, косць ад косці яго, найлепшы плод творчасці яго. Усе мы — ці то сыны сялян, хлебарабаў, ці работнікаў, ці прадстаўнікі пазаклясавай інтэлігенцыі, — усе мы можам пачуць у сабе моц і сілу толькі пачуваючы пад сабой цвёрды, як скала, народны грунт. „Даі мне на чым стануць і я абярну зямлю!“ — гэтыя словы грацкага філэзафа можна прыкласці і да нашае моладзі. Толькі абапёршыся на свой народ яна здалее знайсці ў сабе тую духоўную сілу, без якое немагчыма ніякая творчасць, немагчыма поўнае, шырокае жыццё, немагчыма „радасць жыцця“.

Наш вялікі пясняр, Максім Багдановіч, які перажыў усе шуканні і блуканні моладзі ў часы страшэннае палітычнае і духовае рэакцыі пасьля 1905 году, знайшоў нявычарпаную скарбніцу дзеля ўзбагачвання сваёй паэтычнай творчасці ў беларускай народнай паэзіі, — паэзіі зямлі.

І пэўне-ж не здарма напісаў ён гэтыя радкі, якімі мы закончым нашае слова:

„Калі зваліў дужы Гэракл у пыл Антэя,
Як вецер валіць поўны колас да раллі, —
Удыхнула моц у грудзі сына маці Гэя,
І вось, пьвярды, як дуб, яшчэ, чым перш, сілнее
Ёя, панапружыўся, падняўся ўраз з зямлі
Паломаны жыццём, чакаючы магілы. —
Радзімая зямля, прынікнуў я к табе!
І бодрасць ты ўліла ў слабеючыя жылы,
Зварушыла маеі душы драмаўшай сілы,
І месца ў ёй з тых пор няма ўжо больш жалёбе“.

Калі зямля — Гэя так узмацвала сілы кволага, задужанага на смерць непраўнай хварэбай паэта, — дыкуюю ж нязведаную сілу і моц павінна пачарпнуць з роднай зямлі, з свайго Народу наша моладзь — здаровая, толькі знямогшая ад жыццёвых бур і навалініц!

А. Н.

Патрэбы вескі.

У працягу шасціх лет беларуская вёска была дачыста зруйнавана. Беларусь — гэта шляхі адступлення розных арміяў, месца нявіданых баёў, нячуваных мэтадаў высыляння жыхараў з родных гнёздаў, калі расейскі штаб стасаваў тактыку Растанчына з прад 100 гадоў.

Па сянёвня толькі груды каменяў ляжаць на месцы былога жыцця, а ралля парасла лесам.

Па сянёвня шмат вёсак месціцца ў зямлянках — адбудова Бядзецца паволі, калі яна наогул практыкуецца. Найчасцей з боку Ураду няма ніякай падмогі, і пакрыўджаныя падзеямі вайны сяляне мусяць адбудовываць спаленыя сялібы сваім стараннем і коштам.

Дагэтуль не адбудавана шмат вёсак і местаў (Смаргоні і інш.)

Ня гледзячы на прывязаннасць да роднай страхі і загону, які ледзь мог выжывіць землеяроба, Беларусы былі змушаны пакінуць пепелішча, — іх прымуова гналі спецыяльныя аддзелы вайсковыя на Усход, або высыялілі нямецкія ваенныя ўлады на Захад, далей ад лініі фронту, ў б. Царства Польскае.

Шмат хто з гэтых „бежанцаў“ — ляпей выгнанцаў — не вярнуўся. Толькі найболей здаровыя здолелі прыбыць на родныя гоні.

Гнала іх туга да свайго „раскіданага гнязда“. Ня здолелі вярнуцца да яго старыкі і кволая моладзь. Ім не пад сілу аказаліся мукі выгнаньня.

Нажаль дагэтуль няма статыстыкі ўбытку жыхарства Заходняй Беларусі за час 1915—1923 год.

Тыя ж, што асталіся пры жыцці і вярнуліся да родных вёсак, ува многім змяніліся. Блуканьне па сьвеце, ці то на Усходзе, ці на Заходніх старонках, аставіла сьляды на псыхалёгіі беларускага сялянства.

Падзеі 1915 году — гэта „перасяленьне народаў“ для беларускай вёскі.

У вандроўцы па сьвеце беларус прыгледзіўся да тых, ці другіх парадкаў. У першай чарзе ягоная ўвага мусіла затрымацца на зямельным пытаньні, на аграрных варунках у чужыне.

Апошнія здавен-даўна былі цяжкія на Беларусі. Вялікія дамэны паноў — дробныя сялянскія гаспадаркі побач. Гэтая драбніца паложана ў шахаўніцы, дзе пераважывалі вузенькія па загоне а верставыя ўдаўжкі палоскі пры ўсё-ж растучым раздрабленьні сялянскай зямельнай собскасьці, — алчувалася вёскай нашаю як зло, але канешнае, вырашае на традыцыйным спосабе гаспадараньня.

Недахват асьветы, асабліва гаспадарчай і прыродны кансэрватызм селяніна нашага параліжавалі ўсе спробы зрушыць вёску ў бок шуканьня выхаду з гэтага дрэннага палажэньня.

Аднак жа ўжо да 1914 г. шмат вёсак прыстала на замен шахаўніцы (цераспалосіцы) на хутары. Гэтая карысная для вёскі рэформа праводзілася за кошт расейскага ўраду, як гаспадарсцьвенная канечнасьць.

Выселяны беларускі селянін, папаўшы ці то ў палон, дзе ён, як добры рабачай быў выкарыстаны пры працы на зямлі ў нямецкіх, ці аўстрыяцкіх дварох, убачыў вышэйшасць новых спосабаў гаспадарчага выкарыстаньня зямлі.

Там-жа ён прыкмеціў у дробным уладаньні добрую хутарную гаспадарку.

У Расеі беларус спаткаўся з яшчэ балей прымітыўным спосабам гаспадараньня — з абшчынай, што для яго было незразумелым і аказалася не да прыйма.

Рэвалюцыя 1917 году з яе радыкальнымі лёзунгамі ў зямельным пытаньні мусіла захапіць нашага землеяроба і аказаць на яго ўплыў.

Далёкі ад палітычных клічоў, сярод каторых сыярыша ён ня мог арыентавацца, беларус задумаўся над тым, што гаварылася ў часе рэвалюцыйнай работы ў Расеі і пасья, пры будове новага парадку.

І калі расейскі земляроб адразу прыняў блізка пераход на панскія землі, прылучыў іх у абшары абшчынага ўладання, — беларускі селянін заняў цікавае становішча ў зямельным пытанні.

Моцна прывязаны да зямельнай собскасці ён ня ўверыў адразу ў трываласць новага курсу ў гэтым пытанні па рэвалюцыі 1917 г., калі чуў, што можна і мае права ісці гаспадарыць на чужым дагэтуль загоне.

Ён сыпярша слухаў дэкрэтаў і ўказаў, якія яму даравалі зямлю, і тут-жа шукаў землярэальнікаў, каб асабіста ад іх атрымаць права на выдзяленні яму дэкрэтамі гаспадаркі.

Аднак яго свьязты пагляд на зямельную собскасць адносна да вялікіх абшараў быў зламаны самым жыццём і ўкладам стасункаў па 1918 годзе ў Расеі і ў той частцы Беларусі, якая ляжала на Усход ад баёвай лініі 1915 году. Стоячы на грунце свьязатсці сваёй зямельнае собскасці, беларускі селянін задумаўся над тым, што ў яго гэтай собскасці замала, калі побач ляжаць вялікія панскія абшары.

Рэвалюцыя ўнясла рысу ў кансэрватызм яго псыхалёгіі з гэтага боку.

Па павароце на родныя загоны беларускі гаспадар трапіў у варункі, якія далей разьвіваюць гэтую старану яго свьетапагляду на зямельныя стасункі.

Ён трапіў на дэмакратычны ўстрой у Польшчы, дзе існавала партыйная агітацыя і ўсенароднае галасаваньне.

Да нашага селяніна падходзяць беларускія і польскія партыі, каб здабыць яго галасы.

Гэтыя партыі, — нават польскія, дзеля агітацыйных мэтаў — часта на вецяр, як гэта аказалася ў практыцы польскіх партыяў, выстаўляюць праграмы па зямельнаму пытанню, якія йдуць меней-болей па думцы беларускага сялянства.

У 1920 годзе Сойм ухваляе зямельную рэформу ў Польшчы.

Сяляне спадзяюцца здзейсьнення сваіх пажаданняў на зямлю, што магло-бы даць ім магчымасьць жыць зносна і самастойна, а ня быць батракамі ці паўбатракамі на землях абшарніка суседа.

Гэны мамэнт, выкліканы падзеямі ваеннага часу, заважыў на воблік вёскі нашай і яшчэ доўгі час будзе мець рашучы ўплыў на ўсё яе жыццё.

Здзейсьненне гэтых жадаўняў, якія ставіць сялянская маса, закончыць яго, хаця цалком неразьвяжа.

Цяпер ужо сялянства перастае быць інэртнай масай, а становіцца актыўнай часткай жыхарства на Беларусі, свьедамае сваіх патрэбаў і правоў, — дагэтуль яно пачувалася толькі да абавязкаў.

Гэта мамэнт сацыяльны.

У цесным звьязку з гэным, мо ў залежнасці ад гэнага мамэнту, відзім яшчэ адзін уплыў апошніх лет на жыццё і воблік вёскі, важнейшы ад першага, — вырашэньне адказу на пытаньне: „хто мы“.

Выясняецца ў свьедамасці сялянства яго нацыянальны воблік.

Тыя самыя перамены, аб якіх ужо ўспаміналі, памаглі шмат селяніну паставіць выразнае пытаньне і разьвязаць яго: — хто такі ён, якой нацыянальнасці?

— Бадзяньне па сьведзе і падзеі рэвалюцыі памаглі развязаць гэнае пытаньне.

Апынуўшыся сярод густы расейскага народу, беларус пачуў, што ён ня рускі; папаўшы ў Кангрэсоўку, пазнаў, што гэтак сама нельга яму назвацца паляком, бо там другі народ, каторага трудна яму паняць.

Адпаў крытэрыі рэлігійнасьці, якім кіравалася вёска пры вырашаньні свайго нацыянальнага вобліку. Тое, што было адчувана няясна перад вайною, стала ясным цяпер; беларуская вёска нарадзілася ў самым спазнаньні свайм.

Адпалі тэрміны „тутэйшых“, „расейцаў—праваслаўных“ і „палякаў—каталікоў“. Ясна стала адно, што гэта ня „тутэйшыя“, а беларусы.

Паварот псыхічны да роднага карэння.

Працэс гэны нацыянальнага ўсьведамленьня вёскі цягнуўся ад 1914 году дужа борзда. — Ён ідзець яшчэ барджэй і сяння.

Кожная акупацыя, кожны пераход арміяў быў яму на руку. Праходзіўшае войска спатыкалася з беларускай вёскай і адкрывала беларусу вочы, што ўсё гэта людзі не ягонага складу псыхікі, што ён іншы—не паляк і не расеец.

Калі-ж такая думка не зьяўлялася ў абяднеўшага ад падзеяў вайны беларуса сама, дык чуў яе ад тых, што прыйшлі здалёку.

З тэрміну этнаграфічнага цесна зьвязана з дасюляшнім спосабам жыцьця селяніна, калі ён далей як да павятовага места не выяжджаў, беларуская вёска перайшла на грунт сацыяльна—грамадзкі і нацыянальны.

Стаўшы на гэты грунт вёска перарадзілася. Перастала быць пасыўнай глядзельніцай грамадзкага жыцьця, а пачала хацець тварыць яго сама.

Сялянства карыстаецца з тых магчымасьцяў, якія даюцца яму ўкладам грамадзка—правых адносінаў, ставіць голасна свае дамаганьні, якія вырастаюць цяпер на грунце нацыянальнага пад'ёму і адчутых зямельных патрэбаў.

Перад усім дамагаецца зямлі. Калі ў летку 1920 г. Сойм Польскі ўхваліў рамкі зямельнай рэформы, — ў якія дагэтуль ня ўложаны абраз, — бо дагэтуль рэформа ня здзейсьняна — беларускае сялянства з радасьцяй прыняло гэты сацыяльна справядлівы і патрэбны закон. Нажаль, ухвалены як палітычны мамэнт, калі вораг быў „ante portas“, пад сьценамі — як баявы кліч да сялянскай масы, — гэная добра янавіна дагэтуль для беларуса, апроча бяды, нічога не дала.

Прыняўшы закон з верай у магчымасьць яго здзейсьненьня і выкарыстаньня, сяння беларускі селянін ня верыць, каб гэнае яму-ж на дабро выйшла пры сучасных адносінах да яго ўлады.

Бо з тых дзесяткаў тысяч дзесяцін, каторыя разданы на падставе закону 1920 г. беларуская вёска ня шмат дастала. Затое яна маець чужых па духу людзей, выхаваных вайною, ніколі не гаспадарыўшых, якія часта глумяцца над адвечным жыхарам Заходняй Беларусі — гэта асаднікі.

У гаспадарчым жыцьці пануюць гаспадарчага характару правы.

Аснаднітва з гэтага боку не зьяўляецца прадуктам гаспадарчай канечнасці — гэта чыста палітычнае з'явішча. — Яно пераведзанае на гаспадарчы грунт не дало і ня дасць нічога, апроча няўдач і клопату для гаспадарства. Каштавала-ж яно шмат.

І вось першае расчараванне нашага сялянства: яго жаданне зямлі не знайшло зразумевання — зямлю дасталі людзі чужыя, неспакойныя часта суседзі.

Калі-ж здарыўся выпадак, што ў зямельных урадовых інстытутах сядзеў справядлівы ўрадавец і капнуў крыху малую для сяліны, то ён меў за гэта камісію, якія прыяжджалі ажно з Варшавы, каб сьцьвердзіць гэтую „антыпанствовую“ дзеяльнасць польскага ўрадоўца.^{*)}

І закон, які меў на мэце напавіць соцыяльную крыўду, здаволіць сялянскую гуччу, астаўся пустым гукам, бо свайго соцыяльнага значэння ня споўніў.

Нацыянальная сьведамасць беларускае вёскі парадзіла шмат імкненняў на дарозе да „новага жыцця“. Выстаўляюцца жаданні школы ў роднай мове, пачатковай і сярэдняй. У гэнай справе сялянства знайшло падгатоўлены грунт з часоў нямецкай акупацыі, калі акупанты ўняслі ў школьнае пытанне павеў культурнага Захаду і ў справе пачатковага навучання кіраваліся педагагічным прынцыпам: навучанне дзяцей у матчынай роднай мове. Нат падзеі вайны ня былі ў гэтым перашкодай. Вёска ахвотна імкнецца да роднага слова ў школе. Атрымаецца шмат пачаткавых школаў, вучыцельскія курсы і сямінары, арганізуюцца курсы беларусазнаўства, каторыя прыгатаўляюць вучыцялёў у беларускія школы. Упалі аковы, ў якіх трымаў беларускі народ царскі Урад, і вёска беларуская голасна загаварыла, што яна імкнецца да прасветы і навукі. Хутка знаходзяцца вучыцалі, якія ахвярна ідуць на вялікую працу з цемрай і нясуць паходню сьвятла ў глухія куткі Бацькаўшчыны.

Аднак ня ўсё забыта яшчэ з тых часоў, калі на Беларусі гуляла пяцля Мурафа. Знаходзяцца галасы, якія ў гэным імкненні беларускага сялянства да роднай школы відзяць нейкія паўстанчыя тэндэнцыі і імкнуцца да спынення натуральных сьветлых парыванняў беларускае вёскі на шляху прасветы. Шаг за шагом адбіраюцца родныя школы, іх закрываюць, каб весьці школу ў „гаспадарска-вясеннай“ мове, — а то часта каб на яе мейсца ня даць нічога.

Ідзе ліквідацыя беларускіх школаў у Заходняй Беларусі і барацьба, якую вядзець з беларускім грамадзянствам, уваружаным толькі ў свае правы, прызнаныя яму канстытуцыяй, якая, нажаль, яшчэ ня ўведзена ў жыццё, Польскі Урад, узброяны ўсімі прэрагатывамі сілы, тайнымі або і саўсім яўнымі інструкцыямі. А ўсё дзеля аднае мэты: забіць беларускую школу!

Барацьба гэная вымагае асобнае манаграфіі і ў гэтым разважанні нельга цалком і поўнасьцю яе прадставіць.

Урэшце сам Урад Польскі зразумеў, што ідзе па дрэннай дарозе і вось даў аслаўлены перад Заходняй Эўропай, як прадукт лі-

*) Такое здарэнне было ў Навагрудскім Акружным Урадзе ў Горадні.

бэральнай палітыкі польскай — языковыяз аконы, лёс каторых, як і канстытуцыі будзе, пэўна-ж, той самы. Яшчэ ня ўведзаныя ў жыццё яны стануць перарабляцца.

Гаспадарсьцвеннасьць змагаецца з грамадзянствам, не разумеючы што дабро апошняга — яе собская моц і сіла.

(Працяг будзе).

А. З.

Харашуха без пасагу.

Дык спомніма-ж мы і аб краі,
у якім усе узраслі,
і Белую Русь спамінашы,
паклонімся ей да зямлі.

(словы з гімну Віцебля 1908 г.)

„Харашуха без пасагу“ гэтак часам характарызуюць „Белую Русь“. Да цябе, зямля родная, з краю далёкага, з свабоднае і гордае зямлі чэскае, што нядаўна ськінула з сябе чужаземнае ярмо, заўсёды ўцямлююцца вочы мае. У цемнь ночную ўсплываюць родныя палі, скромныя вёскі, старыя лясы, пушчы, быстрыя воды Прыпяці, задумлены Нёман, ціхі Дняпро з харашухай Дзевіною, і быццам нейдзе далёка чуюцца голас паэты: „На Табе (Дзевіна) князь Валадзімер Рагнеду браў у палон, па Табе дванаццаць языкоў вёў Наполеон“. — Неразрыўна ў сувязі з гэтымі словамі ўстае старая старожа былое славы Твае, — Сьв. Софія Полацкая. — Многія вякі прайшлі, пранесьліся ваенныя буры, зьмяніліся цэлыя пакаленьні, але Ты, Софія, стаіш, як раней, пазорна-вялікай *) і дзіўной і многае, многае можаш расказаць цікаўнаму падарожніку. Аднаго толькі вымагаеш ад апошняга, каб ён мог супакойна ўцеміць вочы свае ў глыбіню вякоў і разам з Табою падумаць аб долі зямлі роднае і пазнаць яе.

Удумаваючыся ў падзеі мінулых дзён свае дарагое Бацькаўшчыны, быццам сама сабою падймаецца думка — пазнаць сябе самага, ўсьвядоміцца, зважыць увесь свой духоўны сьвет у вадносінах да людзкасьці, як такое, ў усім яе абыме, а так сама і да тае нацыянальнасьці, да якое і па тэрыторыі і душэўнаму складу належыш — выясьніць сваю нацыянальнасьць. Пры разглядзе пытання ў адносінах да людзкасьці, беспасярэдня выцякаюць пытаньні моралі й этыкі, а ў адносінах да самога сябе, пытаньні нацыі з яе гістарычнымі заданьнямі.

Гэткім парадкам, ня глядзячы на такое простае пытаньне, — развязаць яго ня вельмі лёгка. Пройдзе шмат часу, пакуль усе шурпатасьці згладзяцца і грамадзянства людзкае ляней навучыцца разумець адно аднаго. І можна будзе назваць таго шчаслівым, хто выяўленыя векавітыя пытаньні прывядзе да жаданага канца, і тым самым ідэю ўжыццёвіць. Зачыняць нам на іх вочы і старацца абмінуць моўчкі нельга. Бо ў наш час усялякіх крызісаў і пераходных

*) Народнае слова «пазорны» значыць хароны, харапа выглядаючы, напару адпавядае маск. „видный“. Дык пазорна-вялікі будзе адпавядаць маск. „величественный“.

станоў само жыццё як-бы падказуе куды нам імкнуцца і чаго чакаць. Тут ужо хоцькі—няхоцькі мусіш так ці інакш развязаваць, той ці іншы даваць адказ. Часта нат' не памяркаваўшы на кодыкі ён добры ці можа будзе шкодным у будучыні, абы здаволіць гарацны патрэбы часіны.

Ад філэзофа, назіральніка краю, ў якім калісь былі вялікія здарэнні, вымагаецца глядзець ня з вышыні горнае філэзофіі, а падыйсці прасцей, бліжэй да зямлі і чалавека.

Апошні па сваёй прыродзе створаны свабодным, і свабодны, калі-б нават радзіўся ў зязельзі. Гэткія-ж задаткі і імкненні ў кожным народзе й нацыі, бяз розніцы: вялікая яна ці малая. Гэтаму яшчэ памагае й тое, што кожная асобная нацыя мае ў сваім жыцці асаблівасці вылучна належачы ей адной, і дзякуючы гэтым асаблівасцям развіваяцца інакш, чымся іншы народ або іншае племя. Гэтыя асаблівасці ў гістарычным жыцці народаў бываюць у залежнасці ад многіх прычын: географічных, кліматычных, этнографічных, палітычных і г. д. Гэта можам пацвердзіць прыкладамі з старажытнага часу. Гэтак Фінікія з прычыны свайго марскога палажэння сталася таварным гаспадарствам, у яе развілося мараплаванне. Усе гэтыя асаблівасці адбіліся на ўсёй фінікійскай культуры.

У старажытнай Грэцыі, дзякуючы нязначнасці яе тэрыторыі і рэзкім прыродным граніцам, адлучанасці аднаго племяння ад другога, і з прычыны спагадных кліматычных умоваў, рана вытварылася арыгінальнае палітычнае жыццё і арыгінальная антычная культура і г. д.

Толькі што паказаныя ўмовы ў той ці іншай ступені і ў наш час граюць не малую ролю.

Розныя неразвязаныя палітычныя пытанні ў сувязі з эканамічнымі вызвалі сусветную вайну. Рэзультаты яе ў большай ці меншай ступені адбіліся на тым ці іншым народзе. З'явіўся цэлы сыяг малых гаспадарстваў. З'явіліся новыя палітычныя камбінацыі, бо б. дагэтуль рознаплемянныя вялікія гаспадарствы расклаліся на свае складовыя элементы. Усялякія асобныя плямёны заявілі свае правы на самаазначэнне і сваё нацыянальнае адраджэнне.

Падыходзячы да толькі што заданых пытанняў з гістарычнага гледзішча, мы бачым, што якім-бы спосабам закранення намі пытання ні ні затушаваліся, ўсё-ткі яны жылі ў сэрцах людзкіх. Чым балей іх стараліся выкараняць, тым з вялікай сілаю яны адзіваліся. І гэта зразумела. Чым мацней сыціскаем спіральную пружыну, тым дужэйшая яе аддача; чым душнейшая робіцца атмасфера, тым вялікшыя бываюць навальніцы з рознымі ураганамі й градамі.

Прызнаўшы свабоду асобы й нацыі, паглядзем, хто ў наш век кіруе жыццём і зьяўляецца гаспадаром у вусіх яго вобласцях.

Гэта дэмакратыя, якая абвесьціла бязудзержную і бесканечную барацьбу інтарэсаў, прызвала ўсе людзкія сілы й здольнасці на поле палітыкі, вылучна практычных імкненняў данага часу. Гэта маса

людзкая, калісь паніжаная й зьняважаная, цяпер-жа імкнецца заяваць сабе першае месца ў гаспадарстве й грамадзянстве і ўжо запраўды займае вярхі сучаснае цывілізацыі.

Зірнуўшы крыху на старыя традыцыі, навейныя векавым складам жыцця аб гаспадарчай і кіруючай клясе таго ці іншага гаспадарства й народу, мы пабачым, што цяпер на сцэну выходзяць людзі, якія па самай сваёй прыродзе і асабліва па ўмовах свайго быцця сусім ня хочуць праводзіць тыя пагляды й перакананні, каторымі жыла папярэджаючая іх кляса і гэта сусім зразумела. Калі ў першых быў прынцып супакойна сядзець на гары і глыбокадумна пазіраць на хвалі народнага мора ўнізе, і нават прызнаць правы прагрэсу, але толькі хай яны ўжыццёўляцца самі, а чалавек павінен бязупынна працаваць і ўсцёшна карыстацца жыццём на сваім месцы і ў сваім крузе, — дык другіх ідэалам ёсць толькі адно карыснае. Дзеля правядзення свае ідэі ў жыццё яны не адмовяцца парухаць увесь стары свет і жыццё ўсё людзкасці пабудоваць пасвойму, ня лічачыся ні з якімі ахвярамі.

Не дапусьціць падобнае дзейнасці нельга. У праціўным выпадку, гэта значыць вызваць агульны агонь, які ўсё на сваёй дарозе спаліць. Запраўднымі памочнікамі гэткаму пажару ёсць тухлая і мёртвая атмасфера ўсяго грамадзянства, пусьціня інтэлігенцыі, цёмная народных масаў.

Усцерагчыся-ж няшчасця магчыма з аднаго боку скасаваннем становых і сьвецкіх традыцый і зьменаю старых адносінаў, з другога-ж боку адзіноцтвам усіх навуковых сілаў, ськіраваных да дружнае ідэйнае працы ў імя любові свайго народу і яго мінуўшчыны. — Мінуўшчына народу неразрыўна зьвязана з цяперашніняю, і адно ад аднаго ня можа быць адарвана. У праціўным выпадку можа стацца бяздоньне, каторае праглыне ўсю нацыю, і якія-б мы тады не праводзілі рэформы, — нічагусенькі не паможа. Дый самога заканадаўцу ніхто не зразумее. Ён астанецца адзін. З ім толькі здаровы розум і яго талент. Прці яго вякамі вырабленыя правілы й традыцыі.

Задэргваючыся на нацыянальнай працы, бачым, што народна-нацыянальная праца абывае сабою вельмі розныя пытаньні.

Як ілюстрацыю, дазволю сабе паказаць на гэткую гістарычную няпраўду.

Гэткія вялікія пісьменьнікі як Аляксей Толстой і Гэнрых Сенкевіч, рысуючы адзін тып Гарабурды, другі Валадыёўскага і Кміціча, не пастараліся нават паказаць іх нацыянальнасць. Абодвым пісьменьнікам, якія апісваюць родзічаў Беларусі, зямля Полацка — Віцебска — Магілёўская з яе насяленьнем і ёсць Польшчай. Але-ж патомкі вышэйвыменаных гэроеў, каторыя живуць і дагэтуль, ніколі ня лічылі і ня лічаць сябе палякамі.

Нам, будучым рабачаём зямлі Беларускай, закраненых пытаньняў ні ў якім прыпадку нельга ўсцерагчыся. На нашу долю выпадае тое ці іншае іх разьвязаньне і правядзеньне ў жыццё. Ведама, ідэальна разьвязаць іх ня можам і дзеля людзкае слабасці можам зрабіць тыя ці іншыя абмылы, каторыя й будуць крытыкаваць ідучыя за намі пакаленьні. Але такая доля кожнага пакаленьня, — нам

гэтага баяцца няма чаго. Але, зрабіўшы мінімальную колькасць абмылаў, прыблізіць праблемы да іх адноснага развязаўня мы зможам. Уданным выпадку нам апораю будзе адзіня (адзіноства) ўсіх культурных сілаў нашае Бацькаўшчыны. Гэтая суцэльнасць нам вельмі і вельмі неабходна. Наўперад яна нас самых паддзержыць і не дазволіць адхінуцца ні направа, ні налева, а прабіваць сваю самастойную дарогу. Широка пастаўленая намі ідэолёгія прыдружнай ўзаемнай і ідэйнай працы, прыцягне да нас народныя масы, каторыя будуць служыць апораю ў нашай працы.

Праўда праца нашая будзе цяжкая, можа памалая, але ненапрасная і ў свой час дасць патрэбныя рэзультаты.

Іры гэткай супольнай працы нам лягчэй ўсё будзе стварыць інтэлігентных рабочаёў, якіх так мала ў Беларусі, ўзгадаваць у іх неабходныя якасці: цярплівасць, працавітасць, здольнасць тварыць з нутра свайго. І будучае грамадзянства прыродна само сабой перародзіцца, пакіне ману і няшчырасць і нікому непатрэбнае хліпясьлівае нараканьне, а будзе сьмела глядзець у вочы жыццё і цьвёрда пераносіць яго розныя няпрыемнасці.

Полацак — Алекса.

Да назову „Крывічы“ „Крывія“.

Гісторык Антоновіч у кнізе „Очерки истории Западной России“ кажа: „Найстарэйшая зямля, якую прылучылі ліцьвіны на Русі (г. зн. на Беларусі — Я. С.) і якая стала асноўным ядром, каля каторага складалася Літоўска-Рускае (Літоўска-Беларускае — Я. С.) гаспадарства — складала Чорная Русь з месцамі: Новагарадкам, Зьдзітавым, Гораднам, Слонімам і Ваўкавыскам; обласць удзержыла за сабою да палавіны XIV стагодзьдзя пераважна назоў Крывіцкай зямлі. Дзеля прыкладу Антоновіч прыводзіць выпіску з летапісі крыжацкага летапісца Дусбурга (Dusburg III, сар. 315), запісанаю ў Дусбурга пад годам 1314. *Frater Henricus Marschalcus... venit ad terram Crivitiae, et civitatem illam, quae parva Nogardia dicitur, cepit* (1314. Брат Гэнрык Маршалак.. прыйшоў у зямлю Крывію і тое места, каторае Навагарадкам завецца, здабыў).

Гэткім парадкам да палавіны XIV стагодзьдзя Заходняя Беларусь звалася Крывіцкай зямлёй, Крывіччынай, Крывіяй. Але ведама ўжо ад летапісца Нестара, што Крывічы займалі ўсходнюю Беларусь — Вялікае Княжства Полацкае і Смаленскае. Значыцца была пара, калі назоў Крывіч, Крывія быў пашыраны на ўвесь наш народ і на ўсю нашу Бацькаўшчыну. Парой гэтай магло быць стагодзьдзе дванаццатае (магчыма без яго пачатку), трынаццатае і прынамся

першая палавіна чатырнацатага. Значыцца з таго часу, як наш народ стаў звацца адным агульным нацыянальным імем (а не па асобных пляменьнях Крывічы, Дрыгвічы і т. д.) называўся гадоў 250 Крывічамі, Бацькаўшчына яго Крывіяй. Потым-жа назоў Крывічы, Крывія быў выцісьнены памалу двума іншымі назовамі: рэлігійна-культуральным германскім „Русь“ і палітычным (а мо й нацыянальным) нашым ці літоўскім „Літва“.

Я. Станкевіч.

Адам Міцкевіч на Беларусі. *)

Паводле

Аляксандра Ельскага.

Калі гаворыцца аб Міцкевічу і яго сямейным гняздзечку, тагды, хочаш ня хочаш, высовываецца пытаньне: чаму столькі карыфэяў навукі і свойскага штукарства, чаму такіх Хадкевічаў, Несялюскіх, Рэйтанаў, Касцюшкаў, Багушэвічаў, Манюшкаў, Міцкевічаў, Чачотаў, Кандратовічаў, Занаў, Крашэўскіх і столькі столькі іншых, выдала адна зямелька. Напэўна, сапраўды-ж, гэта ніва ўраджайная, калі такі даець выплад! Дужа трафна выясьнілі гэта Польш і Сыракомля (польскія пісьменьнікі, Польш — паляк; Сыракомля, сапраўднае імя яго Людвік Кандратовіч, па паходжаньню — беларус. Рэд.); першы з іх пяець:

„Lud tam jeszcze nie zmieszany,
wszystko jeszcze jest gniazdowe, —
każdy swój“...

Другіж дапаўняе думку:

„Tutaj chrobrym zapalem pierś meża oddycha,
Tutaj miłość dziewicza gorąca, choć cicha,
Tutaj znać burze życia na obliczu starem
Kolejno z pługiem, krzyżem, z mieczem i puhaem“

„Deboróg“

Бо і надта-ж стары гэты люд, які засяляець аграмадныя прасторы ад калыскі Дняпровай да Бугу і Нарвы, ад Вялікі да Прыпяці — гняздо старавечнага славянства, старонка герояў, гусляроў, адносін патрыяршых і ахвяраў дзеля сьвятых ідэалаў. Узятая ўсё гэта разам

*) Зборная кніжка выданная дзеля — сталетняй гадаўшчыны ўраджэньня А. М.-ча, Пецярбург 1898.

з'ялілося ў духу чыстага племені, на якога гістарычным пні прышчэплены брацкія расьліны, разрасьліся ў магутныя, кнхталёўныя галіны, поўныя пахучага цьвету і салодкіх фруктаў!.. Не дарма-ж аб гэтай роднай зямельцы, ўзяўшы ад Баяна аж да нашых дзён, паялі з захопляньнем столькі разоў нашыя поэты, пачэрпуючы з песьняў, легендаў і апавяданьняў народных поэтычных натхненьні.

Сапраўды-ж, з роднае нівы вырас гэній Міцкевіча і з гэтае-ж нівы вычэрпываў ён крыніцы да шмат сваіх твораў, аб гэтым сьведчаць такія творы, як: „Świtez“, „Świtezianka“, „Oziady“, „Dudarz“, „To lubie“, „Lilje“, „Ucieczka“, „Grażyna“, „Pan Tadeusz“ і іншыя, а надта шмат успомненых мейсцаў і назоваў поэтам, як: „Cyryn“, „Hreczechy“, „Jatra“, „Niemen“, „Naliboki“, „Nowogródek“, „Niedźwiadka“, „Płuzyny“, „Ruta“, „Soplicowo“, „Świtez“, „Tuhanowicze“, „Żdźięcioł“ і г. д. паказваюць, кудую найахватней блудзіла думка поэта, якімі вобразамі яна любіла песьціцца. „Grażyna“ пачынаецца прыгожым, почным выглядам наваградзкага замку, „Pan Tadeusz“ апастрофай да наймілейшай Літвы; Нёман ёсьць „хатняй ракой“ поэта, ўдоўжкі якой прагуліваўся ад вёскі да вёскі затоплены ў поэзіі яго „Дудар“. У „Dziadach“ бачым сапраўдны прыліў думак, які выплываець з грудаў глыбокай традыцыі і асабістых успамінаў поэта...

Бо меў-жа з чаго чэрпаць поэт, бо традыцыйнае жыцьцё аўтахтонаў яго родных старонак сканстатавана надта навукова. Вось аб'ектыўны дасьледчык беларускае мовы і песьні, Безсонов, проста цьвердзіць: што гэтая мова і песьні носяць на сабе рысы глыбейшае старадаўнасьці, як іншыя, ня толькі вялікарускіе і ўкраінскіе, але і паўднёвых Славянаў; знаходзіць ён у беларускай мове найчысьцейшыя прататыпныя спадкі першае мовы агульна-славянскае, якіх старадаўнасьць удасца толькі зраўняць з песьнямі грэцка-лацінскімі; далей ён сьцьвярджаець, што беларуская мова, мала зразумела для расейцаў, маець толькі сваю, незалежную, дзіўна жыцьцёвую асобнась і ніколі ня была залежнай, як мыльна думаюць, ад уплыву мовы польскае або расейскае, нат' наадварот, — глытала гэты ўплыў і пераварывала яго ў сабе. Дзякуючы гэтаму, належыцца прызнаць ёй правы жыцця, як воргану духа некалькіх міліёнаў тыповага народу, а рознародны варожы наступ на гэтую сьвятую спадчыну славявізму можа толькі прынясьці маральную шкоду народу і літэратуры, перадусім расейскай, бо ў старадаўняй песьні беларусаў знаходзяцца самародныя скарбы поэзіі; а менскі говар — паводле ўспомнянага аўтара — ёсьць найчысьцейшым узорам мовы беларускай (Глядзі прадмову Безсонова да выданых у Маскве ў годзе 1871 ім „Песьні беларускія“).

Міцкевіч, будучы на вышыні славы ў сталіцы сусьвету і выкладаючы падзеі славянскае літэратуры, шмат разоў зварочываўся да роднай літоўскай Русі. Пры гэтым знаходзім пекны ўступ адносна этнографіі і говару народнага гэтай зямелькі ў пролекцыях XXVI і XXVII з 1841 г. Узнаючы сілы і вялікай важкасьці говару народнага для культурнай мовы, Міцкевіч у пролекцыях VII і XX з 1842 году выгаварываець расейскім пісьменьнікам, апіраючыся на сьветлым сказе вядомага князя Вяземскага, што „калісь можа агледзяцца

ў якім недагодным кірунку ішлі, стараючыся адлучыцца з гавараў „провінцыяльных“, а прытасовываючы гэтую думку да польскай поэзіі, робіць сільную ўвагу ў пролекцыі XI гэтага-ж году: дзякуючы таму, што Русь выдала найзнатнейшыя народныя песні. таму слаўныя аўтары ідыліяў XVI веку выходзілі адсюль; Францішак Карпінскі — дзіця кобрынскіх старолак, якога дух жыўіўся народнай песняй — ёсьць аўтарам цуднай поэзіі, за каторы чакаець яго калісьці належная слава ў Русі. У пролекцыі VI з 1842 г. Міцкевіч выказываець вышэйшасць у часы Пётры В. беларускае мовы, калісь у Літве ўрадавай і надворнай, адносна дыялекту вялікарускага і ўкраінскага. Міцкевіч пачэрпуючы духа з песняў народных, саўсім па беларуску ня пісаў, а паклоньнікі ягонай поэзіі, апрача малюсенькіх выняткаў, не знайшлі твораў поэты ў беларускай мове і гэта паміма факту, што Беларусь маець незапярэчныя правы хваліцца Міцкевічам, бо аграмадны дух вырас і асьвяціўся на ніве літоўскага славянзму. Адзін толькі пісьменьнік беларускі, сьв. пам. Вінцук Дунін-Марцінкевіч, выдрукаваў у Вільні 1859 году ў мове беларускай тры часьці „Pana Tadeusza“, якога аўтар жадаў бачыць пад кожнай страхой. Аўтар гэтага артыкулу то-ж прабаваў тлумачыць на мову беларускую некаторыя творы Міцкевіча і трымаець іх у партфэлю, а спроба перакладу праз яго „Pana Tadeusza“ была друкаванай у №-ры 6 „Краю“ з 1885 году. Разумеючы нясумерную важнасьць збаўленьнага ўплыву на народ роднай літэратуры, няраз горача стараліся мы разбудзіць у добрай волі грамадзян хоць дзеля падмогі выдавецтвам у беларускай мове, але наш кліч не зрабіў пажаданага skutku. У выніку гэтага, супроць волі, прыходзіць мне на думку сумны зваротак „Дудара“:

„Як доўгі Неман, я з Лірай усьцяж іду.

Праз горкі, брады і бары,

Ад сяла да слабады,

І думачкі свае гуду.

Зьбягаліся людзі, слухалі, да няўцям —

Не зразумелі мяне хутка —

Я сьлёзы абцёр, хаця сэрцу жудка,

Ды і далей пашоў сам“...

Замасьць пад Менскам літоўскім,

16 лістапада 1885 г.

Пераклаў з польскага Ф. Гр.

Ант. Матуля

Соцыяльнае пытаньне.

Соцыяльнае пытаньне — гэта вялікі факт нястачы гаспадарскае а бяды грамадзкае наагул, нястачы матар'яльнае, а заганы маральнае, якія ўсе і заўсёды маем перад вачыма, ці глядзім на роскаш багатыроў або галіту пралетараў, ці зварочуем увагу на жыцьцё ў мястох або на вёсцы, на вуліцы або ў сям'і...

Соцыяльнае пытаньне гэта сягоньня значыць несупакой і тры-
вогу, тугу і страх, спадзеву і безнадзеяньне тысячаў і міліёнаў
(прыраўнуй Т. Г. Масарык Otazka socialni st. 1).

Што творыць зьмест соцыяльнага пытаньня? Праблемы багацьця
і галіты, капіталу і працы, праблема выраджэньня самаўбійсьцье-
насьці, бязульства (распусты) моладзі, пытаньне аздараўленьня
і біялёгічнага разьвіцьця народу. (Прыр. Б. Фоўстка: Ceska politika IV
стр. 443).

Людзі, якія мучаюцца ад грамадзкіх хваробаў ці гаспадарчых,
ці маральных, культурных, палітычных, ня змогуць іх зьбіцца сваёй
сілаю.

Трэба накарміць галодных, лячыць хворых, руіцца аб забытых,
даць правы беспраўным, сьвягло навукі цёмным, — каротка кажучы:
падняць грамадзкасьць. Зраўнаваць контрасты ў ёй, асушаць сьлё-
зы на твары гаротных, ачысьціць людзкасьць. Дзеля гэтага трэба
працы людзей, дужых соцыяльнай ідэяй, арганізаванае працы.

Асьветаю прабуджае сумленьне бачыць хваравітыя праявы
ў грамадзянстве, яны зьневажаюць ягонае пачуцьцё справядлівасьці
прынукаюць разьвязваць іх.

Пытаньне соцыяльнае ёсьць наўперад пытаньнем гмінным. Ёсьць пы-
таньнем быцьця дробных земляробаў, работнікаў, рамесьнікаў, ніжэй-
шых ураднікаў і ўсіх тых, хто мусіць жыць, але ня мае даволі
матар'яльных сяродкаў да жыцьця, хоць працуе.

Пытаньне соцыяльнае ёсьць аднак такжа пытаньнем моральным,
культурным і палітычным.

Уціск у грамадзянстве слабейшых дужэйшымі — стары. Гэта
паказуюць нам сьляжскія бунты, войны, рэвалюцыі. Сьвядомыя арга-
нізаваныя спробы асвабоджэньня слабейшых ад эксплёатацыі іх
сьвецкай арыстакрацыяй, (паноў, родам, маемасьцяй, вынятковым
палажэньнем у грамадзянстве), высокім духавенствам, прывілееванымі
клясамі, пачынаецца толькі ў першай палавіне XIX-га стагодзьдзя
ў работніцтве, ў апошнім дзесяцігодзьдзі XIX-га стагодзьдзя ў земля-
робаў.

Пачатак гэтых дамаганьняў быў наўперад у філёзофіі, ў вучэ-
ньні аб правах і значэньні асобнага чалавека. Навукі знайшлі водгук, яны
вялі да арганізаваньня наўперад работніцтва. Лекаў проці цяжкіх
варункаў жыцьця шукалі ў лібэралізьме, ў лібэралістычным ладзе
палітычным і гаспадарчым. Лібэралізм будзеца на прынцыпе:
свабодным разьвіцьцём усіх індывідуальных сілаў будзе аддалена
галіта, чалавек запрацуе добрабыцьцё. Кожны павінен мець сваю
свабоду асабістую, рэлігійную, палітычную, гаспадарчую. Гаспадар-
ства ня мае мяшацца да грамадзкіх інтарэсаў балеі, чымся гэтага
патрэбна дзеля абароны прыватнае маемасьці і тых заняткаў, якія
найкарысьнейшыя грамадзянству і забясьпячэньня свабодна зробле-
ных умоваў. Прынцыпы лібэралізму былі змоўжыты на ніве
гаспадарчай, ён памог праўда расьцьвету гаспадарчых сілаў, але

125388



вёў да ненормаванае конкурэнцыі, да развіцця капіталізму. На вёсцы лібералістычнае вучэнне паддзяжалася спекуляцыю зямлём (Прыр. Філіповіч, Развіццё гаспадарча-палітычных ідэй XIX-га стагоддзя).

І права свабоды ня можа быць неабмежаным. Свабода ня ёсць анархія. Калі карысна неабмежаная свабода палітыцы, то гаспадарцы неабходна свабода абмежаная. Свабода прападавальніка прыроднай дарогай вядзе да панявольнення работніка. Гаспадарчы лібералізм карысны толькі дужшаму. Промысел, які мае балей магчымі знайсці вырабныя сродкі, стаў пагражаць земляробству, развіўся на кошт земляробства, парушыў раўнавагу гаспадарчых сілаў. Лібералізм стаў небяспечным усёй грамадзкасці тым, што ставіў на гіпотэзе, што грошы зрабляць усё, што яны твораць цэмант паміж панам і парабкам, майстрам і вучаніком.

Эканамісты др. Браф аднак кажа: „Лібералізм дзеля выраблення духу ініцыятывы й грамадскага падымку быў пладнейшым, чымся тэорыі й праграмы, што над ім узлілі верх“ (Naše ukoly narodohospodarske a ceske pravnictwo, Prehled 1911.) Думае тут, як з цэлай яго стацыі відаць, аб соцыялізме. Соцыялізм зьяўляецца новым вучэннем, новым кірункам жыццёвым у грамадзкасці й гаспадарстве.

Аснаўной, радыкальнай думкаю гаспадарчай яго ёсць: соцыялізацыя, г. зн. каб матэрыяльнае дабро стала агульным, сябраным, сябрыхам, змена прыватнае маемасці на грамадскую, нацыяналізацыя зямлі паможа проці грамадскай няроўнасці, заганаў і несправядлівасцяў. Прыватна прадпрыемальніцкі выраб і гаспадаранне, некантраляваныя, неарганізаваныя цэнтральнай уладаю, вольная конкурэнцыя вядуць да гаспадарчае анархіі, руіны і гэтым шкодзяць насяленню. Пры лібералістычным парадку прагавітаець прыватных капіталістых вядзе да эксплёатацыі шырокіх работніцкіх масаў. Працу неабходна арганізаваць. Скасаваць прыватную маемасць. Вырабныя сродкі павінны стаць грамадскай. Далей беззямелье. Гэта ёсць галоўныя дамаганні соцыялізму. Для земляроба гэта значыць: адняць ягоную собкасць, адабраць ад яго зямлю, пролетарызаваць яго, зрабіць з яго класу без маемасці.

Паводле гэтага вучэння вырабныя сродкі належаць калектыву, грамадзянству. Сюды адносяцца: палі, лясы, шахты, рэкі й іншыя, 2. Хвабрыкі, 3. Сяродкі зносінаў: жалезныя дарогі, паравозы, дарогі на сушы й вадзе, склады і ўсё іншае, што служыць дзеля развядзення й перавозу тавару, і 4. Сырызна на выраб.

Ёсць цэлыя сьцягі закідаў проці соцыялізму. Лёга аднак прызнаць: соцыялізм мае ў сабе моральна-асвабоджальныя тэндэнцыі, меў уплыў на сумленне людзкасці й на ўсведамленне народных масаў. Зьвярнуў увагу на варункі, ў якіх жывуць слабыя ў грамадзянстве, і знайшоў спад у людзей залежных, простых і інтэлігентных, уцісканых, галодных.

Але кірунак і спосаб працы, тактыка соцыялістычная, сяродкі, часта дэмагогія, апошняя мэта: соцыялістычнае гаспадарства, калектывістычнае ня толькі не знаходзяць спагаду ў людзей думачых, але

адганяюць іх. Соцыялізм прэчыць аснаўной уласцівасці людскога характару: тузе па гаспадарчай аснове моральнае самастойнасці, вольным развіцці звышсярэдніх сілаў адзінакі, здольнасці, тузе па асабістым значэнні, любасці да роднае зямлі. Чалавек бяз прыватнае маемасці, як паказуе даснаўне, ёсць у кожнай грамадзкасці і моральны залежны і абмежаваны.

Проці соцыялізму стаіць іншы кірунак думання і жыцця грамадзкага,—індывідуалізм,—навука, што падчыркавае апычоны характар кожнага індывідуума. Кожны чалавек мае найвялікшую вольнасць у самастойнай дзейнасці, гаспадарства няхай мяшаецца там, дзе гэтага вымагае грамадзкая бяспечнасць і інтэрас асобных клясаў насялення. Адзінака няхай мае магчымасць развіваць сваё значэнне на ніве гаспадарчай, моральнай, палітычнай у адносінах да кожнае грамадзкасці. Гаспадарчая дзейнасць мае быць пакіненая прыватнай прадпрыемальнасці, самадзейнай працы адзінака.

Індывідуалісты жадаюць як і соцыялісты соцыяльнае напавы, але ідуць да свае мэты іншай дарогай.

На становішчы індывідуалістычным стаіць гаспадарчы, грамадзкі і палітычны кірунак — з е м л я р о б к а с ь ц ь. У гэтым значэнні земляробкасць стаіць гаспадарчымі навукамі і практыкай у кантрасце з лібэралізмам, у гаспадарчай і палітычнай нязгодзе з соцыялізмам.

Земляробкасць ставіць (будуе) на першавырабе, на земляробстве. Стаіць проці перапанення прамысловасці, індустрыялізму, каторы ставіць на развіцці промыслу, якому спагадны соцыялізм. Асноўнай думкай земляробкасці ёсць: матар'яльнае і духойнае дабро л'яга забяспечыць падымкам земляробства. Ягонаю мэтаю ёсць забарона а падымак земляробскага вырабу ды палепшання палажэння земляробскае клясы; сяродкі: ўзгадаванне, самапомач, коопэрацыя, палітыка гаспадарсцвейнага і соцыяльнага.

Земляробская палітыка стараецца, каб як належыцца была цэнена і баронена праца земляробава, стараецца здабыць лепшыя гаспадарчыя і культурныя варункі дзеля быцця земляроба стараецца аб ужыццяўленні прынцыпаў, якімі мае кіравацца ўлада; ў гаспадарстве, каб варункі, адносіны собкасці, спадчыннага права, варункі даўговя, мытныя і г. д. былі ўстаноўлены паводле патрэб земляробскае клясы.

Пад уплывам прынцыпаў лібэралізму і соцыялізму, ды ўплывам грамадзкага арыстакратызму, які працу земляробаву не цаніў як належыцца, аб першавырабе ня рупіліся, абмінала яго гаспадарства, абмінала яго веда народа-гаспадарчая. Цяжкое ёсць палажэнне земляроба, змяншэнне сярдніх гаспадароў, драбненьне і рост даўгу на гаспадарках, заморская конкурэнцыя, якая змяншала прыбытак з гаспадаркі, блянкарочныя (бялкатэрміновыя) гандлі біржавыя, рост падатку, ўцёкі з вёскі,—гэта былі небяспечныя з'явішчы грамадскія, якія мелі ўплыў на паўстанне гаспадарчага руху земляробскага ў усіх землях.

У Чэхіі паўстае ўжо на 1880 г., на Мараве крыху пазней. Палітычная партыя земляробская закладзена ў Чэхіі 1896 г.

Соцыяльны рух земляробскі ў Чэхіі пашыраецца і мае здаровае развіццё. Але ня толькі ў Чэхіі ёсць такі рух. Ёсць і ў іншых землях: у Англіі, Францыі, Нямеччыне, Расеі ў Югаславіі. Поступ тэхнічных ведаў меў уплыў галоўна на расьцвет промыслу. Гэтая галіна людзкае дзейнасьці рабіла вялікія зьмены грамадзкай, памагла галоўна месцам неспадзявана развіцца.

Шмат карысьці прынёс промысл людзкай грамадзкасьці, але выклікаў і няверу і сумліў, як толькі пачаў развівацца на шкоду земляробства. Дзеля гэтага зьявіліся дамаганьні: рупіцца аб развіцці ня толькі промыслу, але й земляробства.

Выказаў гэта францускі міністар Мэліне ў сваёй кнізе: „Паварот на зямлю й прамысловы звышвыраб“. Ён апісвае прамысловы звышвыраб, прычыны яго й насьледкі. Ад промыслу зьявілася безработьце. Ён зрабіў цяжкое палажэньне дробных гандляроў, якія ўтварыліся з ранейшых дробных земляробаў, каторыя аселі ў месцы. Непатрэбнае размножаньне пасярэднікаў у гандлі робіць дарагоўлю на гаспадарчыя прадукты, пры гэтым самі гандляры толькі мадзюць. Другая частка твору разглядае земляробства ў Францыі. Расьце безработьце, дзе знайсьці жарало пражыўленьня? На гэтае пытаньне адказвае пісьменьнік словамі: „Застаецца толькі адзіная ніва дзейнасьці й магчынй развіцця, каторая можа прыняць усе свабодныя сілы й адначасна гэтая ніва мае тое цяжкіства, што ёсць невычарпальнай прынамся на стагодзьдзі: гэта зямля жыцьцелька людзкасьці, багатае вечнае жарало ўсяго рамясла, а калі абярнуцца людзі да яе, вернуцца на ўлоньне скуль вышлі; зямля ёсць пацяшалькай у ва ўсіх бедах, яна нікому ня дасьць памерці, хто яе любіць і ёй верыць“.

Людзі йдуць у месцы, каб знайсьці лягчэйшы занятак, хочуць барджэй забагацець, павесяліцца, а колькі іх-дажывецца расчараваньня, гаміты. Пропі ўцёкаў з вёскі ён хапеў бы памагчы вучэньнем. Побач з адумысловай навукаю трэба вучыць земляроба аб характэве вёскі, будзіць любасьць да яе, трэба ўзгадаваць жанчыну, трэба вытварыць філёзофію жыцьця вясковага.

Мэліне радзіць штрахаваньне проці стыхійных няшчасьцяў. Апрача гэтага соцыяльныя й гуманьныя ўстановы концэнтруюцца ў мястэх, ён радзіў бы арганізаваць шпіталі і інш. на вёсцы. Радзіць штрахаваньні на старасьць. Дайма парабку зямлю й найляпей парупімся аб яго будучыні. Англіец А. Юнг казаў: Дайце чалавеку векавітае права на скалу і ён у гарод яе абярне.

Парабкі невысяляліся-б у места, каб мелі лапіну зямлі. Дробным гаспадаром была-б дадзена магчымасьць выкарыстаць зімовы час хатнім промыслам.

Пісьменьнік хоча паправіць гаспадарчыя ўмовы земляробства, перанесьці з культурных выдумаў гэтулькі на вёску, каб туга па месцы пчэзла.

Васкоўцы патрабуюць душэўнае забавы, патрэбна заместа дурное гульні ў карты завесці пяняньне, гімнастыку, музыку й г. п. На гэты патрэбны душэўныя правадыры, людзі з вялікім кругазорам, якія-бы змаглі пакіраваць асьветнай працаю.

Балетрыстыка змагла-бы шмат зрабіць, каб заместа раманаў і повесцяў, разьлічаных на раздражненьне інстыктаў, займалася матар'яламі выбіранымі з вёскі.

У Голянды 1818 г. аддалена безработцы тым, што наймунай і найпільнейшым людзём былі дадзены малыя гаспадаркі на ўрабленьне, якія сталіся на амортизацыі іх маемасьцяй.

Соцыялістыя спагадаюць высяленьню ў месцы, яны думаюць, што людзі там ляпей прыгатуецца да соцыялістычнага гаспадарства, бо культурна людзі мескія стаяць вышэй, чымся вясковы чалавек. Але вялікі прыліў у месцы нарушае раўнавагу гаспадарчую.

Навукі соцыялістычныя, якія прыходзяць у земляробскія кругі, лічыць шкоднымі, ня можа згадзіцца з прынцыпам іхняга вучэньня — з колектыўнай собскасьцю. Людзі-бы вельмі мала рупіліся аб зямлі, а жылі-б з рук ды ў губу — было-б гэта пакушэньне на свабоду француза — а яе й дагэтуль Француз цэніць. (Прыр. др. Суманэк: Zpět k pudé. Naše doba, XIV. 1).

З вёскі пурчаць векавіта новыя адраджальныя сілы ў усе жылы народнага жыцця. Дык ведайма гэта. Задачай земляробскасьці ёсьць прывесці ў рух гаспадарчыя, душэўныя й моральныя сілы вёскі.

Скудзельства.

Сярод Беларускага (Крывіцкага) Народу можна шмат зацемиць жыцьцёвых зьявішчаў, якія, як праявы духа народу, важныя дзеля народна-нацыянальнага быцьця і вельмі цікаўныя з навуковага боку. Шмат ведама абразоў, звычайў, сьвяткаваньняў, як вечарніцы, дзяды, купальне і інш.

Адным з гэтых цікаўных зьявішчаў ёсьць скудзельства. Яно бывае больш менш гэтак. Жанкі зьбіраюцца зраньня прасьці ў хату да аднае гаспадыні.*) Прадуць да паўдня, а з паўдня гаспадар і гаспадыня робяць палудзень — чэсьць. Чэсьць бывае надта багатая. Потым пачынаюцца песьні, скокі „пад язык“, робяць розныя штукі з кудзеляю, нават варожаць і інш. Скудзельства бывае ў канцы мясэду. Жаднага рэлігійнага элементу ў часе гулянку ня прымешываецца. Ладзіцца ў дзень, і дзень будзённы. Усё мае характар сьвецкі. Песьні, што пяюцца, маюць сямейны характар. Пяецца аб адносінах мужыка да жонкі, бацькоў да дзяцеў і г. д. Ясна выступае элемент сямейны ў песьнях, дзе пяюць жонкі аб сямейных няшчасьцях і ўцехах.

Яшчэ адна даволі характэрная рыса, што мужчыны ня прыймаюць учасьця ў гэтым сьвяце, а толькі адны жанчыны. Гаспадар дому

*) Пры гэтым дзяўчаты не бяруць учасьця, а толькі замужнія — жонкі, які інакш замужкі.

і той займае другараднае месца. Сьвяткаваньне гэтае падобна нейкаму сьвяту замужак, дзе яны праяўляюць і выліваюць усю сваю душу, ўсе свае пачуцьці, няшчасці і г. д. Само зьявішча застаўляе нас задумацца аб яго высьненьні. Нябыцьцё рэлігійна — хрысьціянскага элемэнту наводзіць на думку, што гэтае зьявішча ёсьць стары, народны, сьвецкі абрад, які вытварыўся палажэньнем замужкі, надта цяжкім як з боку сямейнага, так і матар'яльнага. Пяньне песьняў сямейных сьведчыць аб шырокім і вялікім значэньні сямейнага стану, які-б ён ня быў. Добрае жыцьцё дае насьледкі пазытыўныя, а благое — вэґатыўныя, аб чым і пецца ў песьнях. Скудзельства вырабілася ў працягу даўгога часу. Замужкі пачалі рава разважаць аб сваім палажэньні. Увага зьверненая да праяваў сямейнага жыцьця з дадаткам фантазіі вырабіла цэлы культ у песьнях. Значыцца ў скудзельстве праяўляецца культ замужства, а тым самым і культ мацярынства, культ сям'і.

На скудзельстве жанчыны выказваюць настроі і імкненьні свайго духа. Замужняя жанчына інстынктыўна, ня глядзячы часта на сваё гаротнае жыцьцё, хацела разважаць, выліць сваё гора ці павесяліцца. Інстынкт з разьвіцьцём духовае культуры народу выліваўся ў штораз выразьлівейшыя формы, пакуль не скрысталізаваўся ў грамадзкім цікаўным сьвяце — скудзельстве.

Я ведаю, што скудзельства робіцца ў Наваградчыне (Любчы, Шчорсах, Негневічах і пэўне іншых мяйсцовасьцях Наваградчыны). Цікаўна, ці захавалася яно ў іншых часьцях Беларусі?

Ад Рэдакцыі:

Сябра І. Н. напісаў, што помніць аб скудзельстве з таго часу, калі ён яшчэ ім ня цікавіўся. Цяпер ён на чужыні і нястачы свайго ведаваньня аб гэтым сьвяткаваньні ня можа папоўніць. Рэдакцыя зварачаецца да сябровак і сяброў, што жывуць у Бацькаўшчыне, каб яны зацікавіліся гэтым зьявішчам і запісалі яго падробна. Запісуючы, зьвярніце ўвагу на ніжэйшае:

- 1) запішэце тэкст песьняў а па магчымасьці і іх мэлёды;
- 2) якія скачуць скокі?
- 3) якія бываюць варожбы, аб чым? Запішэце самыя варожбы;
- 4) якія робяць жарты кудзеляў?
- 5) ці ёсьць азначаньня істравы на скудзельства? ці ёсьць азначана лічба істраваў?

Запісаўшы, адцёмце ў якім павеце, воласьці, сяле і ад каго запісалі. Усё запісанае прышлеце ў нашу часопісь дзе яно будзе надрукавана.


Княжэньне.

Скудзельства носіць характар грамадзкі, але ёсць другое зьявішча, якое мае характар індывідуальны і паказуе як глыбака западаюць уражанні ў душу асобнага індывідуума. Аднаго разу ўдалося мне зацеміць гэтакі прыпадак: маладая дзяўчына пры хатняй працы надта плакала і вылічала, але сусім не гаварыла што-небудзь знаёмае, навучанае з кнігі, або якую народную песьню плачучы пела, але сама з сябе выдумляла цэлыя песенныя вершы, якія былі твораны вельмі складна. Гэтае галашэньне датычыла жыцця асобы, як песьні аб мілым сваім, аб сваіх пачуццях да матчы, ці да бацькоў наагул, якія-б яны ня былі, родныя ці не, аб сваім палажэньні ў вёсцы, аб сваіх занятках чыста асабістага характару, але былі тут і думкі агульныя аб людзкой злосьці ў адносінах да асобы, як агул асобы шмат калі не разумее і сьмяецца. Гэтыя песьні ня былі нігдзе навучаны, — самі сабой плылі з вуснаў. Усё гэта была імправізацыя і імправізацыя запраўдная ад наплыву пачуцця і натхнення. Гэткіх імправізатарак сустракаецца ў Беларусі надта шмат. Галосіць, прыказуюць па пямёршых і наагул пры ўсякіх выпадках як смутных, так і вясёлых ня толькі жанкі (замужкі й дзяўчаты), але й мужчыны. Па большасці гэтыя імправізацыі выліваюцца ў песьню. Гэта нават у народзе мае свой назоў „княжэньне“. Гэта ёсць праява духовага настрою адзінкі, праяўленьнем свайго самабытнага культурнага характару. Гэта вырабілася ці праяўляецца ў працягу жыцця асобы. Ня можна прыраўнаваць княжэньня да галашэньня плачак, дзе галосіцца па заказу, змест вылічання выдуманы і навучаны, ці ўзяты з сьвятога пісьма (эвангелья, псалтыра). Гэтая народная імправізацыя якую можна чуць з гущаў народных, ёсць спэцыфічнаю адзнакаю псыхалёгіі нашага народу. Нават гэта можа ёсць выкліканьне падсвядомых сілаў духовае народнае структуры, на што цяпер надта зьвярнула ўвагу новая псыхалёгія.

Што датычыць слова „княжэньне“ дык гэта ня собскі назоў гэтага зьявішча, але назой пераўзяты з вясельнага абраду. На вясельлі маладая пры абходзе навокал стала затрымліваецца перад кутом, дзе на лаве ляжыць каравай, і яна над караваем вылічае, прыказуе „кнежыць“. Маладая ў палажэньні княгіні на вясельлі, адгэтуль яе вылічаньне, галашэньне завуць „княжэньне“. А калі вылічае іншая асоба, то так сама кажучь аналёгічна „вылічае як маладая“, ці „кнежыць як маладая“.

Тут важны самы факт княжэньня асобы, на які патрэбна было-б зьвярнуць увагу, хто сустракаецца з народнымі масамі, да якіх яшчэ не прышчапілася модная „культура“. Факты і зьявішчы гэтакія даюць надта шмат матэрыялу дзеля навуковых дасьледзінаў з розных бакоў псыхалёгіі адзінкі і масаў, як у народзе праяўляецца жыццё духовае, як народ рэагуе на сьвет, г. зн. яго сьветазор, палажэньне, ў якім народ быў ці ёсць

І. Н.



ІВАН ЛУЦКЕВІЧ.

Музей Івана Луцкевича.

(У п'ятья угодкі сьмерці 1919—1924).

Ты scho сьвяты — ўсяго, што
мелі,
У аддалі ланцуга сталеццяў,
Слаўнейшы продкі Чарадзеі.
Будзь слаўны, бацька! — моляць
дзеці.

Ты люстра нашых часаў волі,
Галоснай славы у сусьвеце;
Ты сьведак слаўных бойкаў
ў полі.
Сьвятым будзь, мёртвы! —
просяць дзеці.

Памяць Твая ў Краіне Славы,
Бязсмертна будзе зігацеці.
Тварэц Усяго і Збаўца наш ла-
скавы!

Усьвяці Яго! бо хочучь дзеці.

Фр. Грышкевіч.

Што чытаць па беларуску?

(Практычны парадчык).

Што чытаць? Якіх аўтараў? і ў якім парадку? — вось пытанні, якія задае кожны інтэлігэнтны чалавек, намерываючыся азнаёміцца з уласнай, або чужацкай літэратурай, ведаючы, што чытаньне прыносе вялікую карысьць толькі ў тым выпадку, калі вядзецца сьстэмна, праграмна.

Тагды бо яно сапраўды пашырае наш умысловы кругазор, паглыбляе веду, ўзбагачывае жыцьцёвы досьлед!

Хаотычнае-ж, бязсьстэмнае чытаньне, пры якім чалавек без разбору хапае першую з боку кніжку, ня гледзячы, ці то штосьці сапраўды цэннае, ці толькі — тандэта, літэратурнае сьмяцьцё, — ня толькі што ня прыносе карысьці, але бязсумліўна шкодзіць чытачу, зацямняючы яму розум ды-й муцячы галаву, а моладзь проста дэмаралізуе.

Вось-жа, каб ухаліць гэну небясьпеку, інтэлігэнтны чытач не агранічываецца стаўленьнем сабе гэткіх пытаньняў перад чытаньнем, але ўкладае сабе пэўны плян, да якога, колькі мага, сьцісла датарноўваецца ў працягу ўсяго чытаньня.

Што-ж гэта за плян?

У чым замыкаецца сьстэматычнае чытаньне?

Плян гэны, або праграма чытаньня тае ці іншае літэратуры ўкладаецца гэткім чынам, што чытач барэ датычную гісторыю літэратуры і выбірае з яе найлепшых аўтараў і іхнія найбольш цэнныя творы, сьпісываючы аўтараў у хроналёгічным парадку.

Праца гэная вольмі карысная, але даволі трудная, дык ня кожнаму даступна.

Ведама што такі-сякі плянік кожны патрапіць скласьці, але мы тут маем на думцы салідна апрацаваную праграму, для якой патрэбны пэўныя кваліфікацыі.

У кожным выпадку нат' дрэнны плянік, лепшы чымся поўная бязсьстэмнасьць, прынясе хоць паменшаную карысьць зляжыўшаму яго.

Гэта трэба сабе добра зарубіць кожнаму з чытачоў і заўсёды праводзіць ў жыцьці!..

Пытаньне „што чытаць?“ устае і перад беларускім інтэлігэнтам, і, трэба прызнацца, не заўсёды бывае вырашаным як мае быць.

Яшчэ вялікішы клопат мае з ім здэнацыялізаваны, (спольшчаны, ці абмаскалены), беларускі інтэлігэнт, які жадае азнаёміцца з „бацькаўскім словам“, з беларускай літэратурай, у гэнай краіне, ня ведае што, дзе, і як?

Вось-жа з мэтай памагчы братом беларусам мы дамо тут ніжэй праграму чытаньня па беларуску, дзе вылічым у хроналёгічным парадку найменшых аўтараў (беларускіх клясікаў) і іх галоўныя творы, а роўна-ж і другарадных, але заслугоўваючых на ўвагу беларускіх пісьменьнікаў і песьняроў.

Зьвернем так-жа чытачоў і на новыя зыходзючыя, або штора- то больш разгараючыя зоркі нашага літэратурнага неба, якія аднак-жа яшчэ не саўсім аформіліся, дзеля чаго вынісенне аканчальнага прысуду аб іх літэратурнае творчасці і правільнае ацэнкі яе трэба яшчэ пачакаць колькі гадоў.

Успомнім тут і пра найлепшыя творы нашае перакладнае літэратуры. Творчасць Савецкай Беларусі дамо асобна.

У праграме гэнай агранічвааемся толькі да новае беларускае літэратуры.

Праграма чытаньня з новае беларускае літэратуры (XIX-га і пачатак XX-га стагодзьдзя).

I. Беларускія клясыкі (найлепшыя аўтары) і іх галоўныя творы.

Вінцук Марцінкевіч. Паэмы: 1) „Гапон“, 2) „Купала“, 3) „Шчэраўскія дажынкi“, 4) „Вечарніцы“ (2) і 5) „Пан Тадэуш“ (пераклад 2 першых песьняў).

Францішак Багушэвіч. Зборнікі вершаў: 1) „Дудка беларуская“ і 2) „Смык беларускі“.

Ядвігін Ш. Зборнік новэляў: 1) „Бярозка“ і „Васількі“, „Успаміны“ (мэмуары прозай).

Янка Купала. Драматычныя паэмы: 1) „Сон на кургане“ (4 абр.) і 2) „Адвечная песьня“ (12 абр.). Драмы: 1) „Раськіданае гняздо“ (5 акт.) і 2) „Паўлінка“ (2 акт.). Пьеса „Тутэйшыя“ (4 акт.).*) Зборнікі вершаў: 1) Шляхам жыцьця“ і 2) „Спадчына“.*)

Якуб Колас. Зборнік вершаў: 1) „Песьні жалбы“ і 2) „Водгульле“.*) Паэмы: 1) „Сымон музыка“ і 2) „Новая зямля“.*) Зборнікі апавяданьняў прозай: 1) „Родныя зьявы“ і 2) „Казкі жыцьця“*) (альегорыі). Повесяць: „У палескай глушы“.

Зьмітрок Бадуля. 1) „Абразкі“ (імпрэсы прозай), 2) „На зачарованых гонях“ (зборнік апавяданьняў),*) 3) „Пад родным небам“ (зборнік вершаў).*)

Максім Багдановіч. „Вянок“ (кніжка выбраных вершаў).

Алесь Гарун. „Матчын дар“ (зборнік вершаў).

Цішка Гартны. 1) „Хвалі жыцьця“ (драма ў 3 акт.).*) 2) „Сокі цаліны“ (раман ч. I).*) і 3) „Песьні працы і змаганьня“.*)

Констанцыя Буйло. „Курганная кветка“ (зборнік вершаў і сцэнічных твораў).

Натальля Арсеньева. Дробныя паэзіі. Пераклад вершаў „Дзяды“ А. Міцкевіча.

Творы гэнае выдатнае песьняркі беларускай — як гэта ня дзіўна! — дасюль яшчэ ня выдрукаваны асобнай кніжкай і бадзяюцца па розных календарох беларускіх, газетах ды журналах.

Францішак Аляхновіч. Драмы: 1) „Няскончаная драма“ (4 акт.), 2) „Страхі жыцьця“ (3 акт.), 3) „Цені“ (3 акт.). Пьесы: 1) „На Антокалі“ (3 акт.), 2) „Манька“ (4 акт.), 3) „Пан Міністар“ пьеса-сатыра (3 акт.). Пьесы гістарычныя: „Бутрым Няміра“ (2 акт.) і 2) „Базылішк“ пьеса-казка (3 акт.). Камэды: 1) „Птушка

*) Творы, азначаныя зоркай, выдрукаваны у радавым Менску.

шчасця" (3 акт.), 2) „Заручыны Паўлінкі" (1 акт.) і 3) „Шчаслівы муж" (4 акт.).

Да гэнай-жа катэгорыі, з пэўнымі аднак-жа засыярогамі, можна залічыць:

Г а л у б о к. Папулярныя драмы і апавяданні (пераважна ў журналах).

В л а с т. Апавяданні і легенды (па журналах).

М а к с і м Г а р э ц к і. 1) „Дзве душы" повесьць, 2) „Антон", (нясцэнічная драма), 3) „Рунь" (зборнік апавяданняў).

П. Другарадныя аўтары і іх галоўныя творы:

Я н к а Л у ч ы н а. — „Вязанка" (зборнік вершаў).

А л ь к с а н д а р П ш ч о л к а. Гутаркі, монологі і апавяданні. (Бадзяюцца па газетах ды журналах, кніжкай дасюль яшчэ ня выданы).

Ц ё т к а. „Скрыпка беларуская" (зборнік вершаў).

К а р ў с ь К а г а н е ц. „Модны шляхцюк" (камед. у 1 акт.). Вершы ў газетах.

А л ь б э р т П а ў л о в і ч. 1) „Снапок" (зборнік вершаў) і 2) „Васількі" (драма вершам у 5 акт.).

Г а л ь я ш Л е ў ч ы к. „Чыжык беларускі" (зборнік вершаў)

Д з я д з ь к а П р а н у к „Стася" (новэля).

ІІ. Навейшыя аўтары (больш выдатныя) і іх галоўныя творы:
Л. Р о д з е в і ч. 1) „У кавалёвай хаце" (драм. абраз.), 2) „До-святкі" (драмат. абраз.) і 3) „Беларусь" (зборнік паэзіяў).

У л а д з і м і р Ж ы л к а. 1) „Уяўленьне" (зборнік вершаў).

Я н к а П а л ы н. „Аднабочнікі" — повесьць (у журнале „Крывіч").

К а з і м і р С в а я к. „Мая Ліра" (зборнік вершаў).

Д з я р г а ч. „Тыпы Палесься" (абразкі прозай).

Я з э п Н а р ц ы з а ў. „Вар'ят без вар'яцтва" (повесьць ч. І).

Г а р э ц к і. „Чырвоныя рожы" (драма).

Група пісьменьнікаў „Савецкай Беларусі". (З выключэннем старых аўтараў, творачых там):

К у д з е л ь к а. 1) „На Купальне" (сцэнічная паэма), 2) „Босыя на вогнішчы" (рэвалюцыйная паэма) і „Завіруха" (зборнік вершаў).

М і р о в і ч. 1) „Кастусь Каліноўскі" (гістар. п'еса ў 7 акт.) і 2) „Машэка" (п'еса).

У л а д з і м і р Д у б о ў к а. „Строма" (зборнік вершаў друкаваны ў Вільні).

ІV. Перакладная літэратура: 1) „Алеся" — повесьць Купрына, 2) „Мцыры" — паэма Лермантава — пераклаў з расейскае мовы М а к а р К р а ў ц о ў.

Для лепшага азнаямлення рэкамандуем: 1) „Гісторыю беларускае літэратуры" і 2) „Хрыстаматыю беларускае літэратуры". — М. Г а р э ц к а г а і „Нашы песняры" (літэр. нарысы) — Ант. Навіны.

Вось і ўся праграма!

Як ўжо было казана раней, мы агранічыліся ў ёй да лепшых аўтараў, саўсім абмінаючы вялікую групу трэцярадных пісьменьнікаў, якіх лік, аднак-жа, па меры разьвіцця беларускае літэратуры

і вялікіх вымогаў ад аўтара з боку крытыкі, — ўсё-ж меншае.

Зусім зразумела, што па тэхнічных абставінах, мы не маглі з належаючай поўнасьцю разабрацца ў творчасці Савецкае Беларусі. Не маючы магчымасці азнаёміцца з творчасцю гэтых драматургаў яе, як напрыклад: Дыла, Гарбацэвіч, і гэтых паэтаў як: Грамыка, Вольны і т. п. іншых пісьменьнікаў Савецкай Беларусі, мы ня ўлучылі іх у наш спісак, ня могучы точна акрэсьліць іх ролі. Але здаецца што ўсе памянёныя, акрамя мо' Грамыкі (аўтара паэмы „Крылан“), падойдуць пад катэгорыю другарадных.

Фактычна дык і творчасці ўлучаных у спісак: Кудзелькі і Міровіча мы то-ж не маглі аданіць як след, ня маючы іх твораў пад рукой, але, ў кожным выпадку, іх, побач з старымі беларускімі пісьменьнікамі, творачымі ў Менску, найбольш расхвальвае тамашняя літаратурная крытыка.

Канчаючы наш артыкул, гораха заклікаем ўсё беларускае грамадзянства да азнаямленьня, і то ґрунтоўнага, з роднай літаратурай, лічучы гэта за маральны абавязак кожнага Беларуса перад Бацькаўшчынай і зьвяртаючы ўвагу на тое, што гэта найлепшае, найбольш пэўнае аружжа наша ў барацьбе з дэнацыяналізацыяй, з якога-б боку і ў якой-бы форме яна не праяўлялася! Тым пэсьмістам нашым, якія кажуць што „няма чаго чытаць па беларуску“, докажам, што яны мыляюцца, можа служыць наша праграма (а яна ня поўная, бо шмат цэнных рэчаў знаходзіцца ў рукапісах і яшчэ не выдрукавана).

Наагул трэба адзначыць што, паміж Славянамі мы не апошнія!

Што з выняткам польскае, расейскае і чэскае літаратуры, беларуская літаратура смела можа конкурávaць з усімі іншымі славянскімі літаратурамі!

Дык чытайма-ж, Браты, памятуючы заўсёды на завет Бурачка: „Не пакідайце мовы нашай беларускай, каб ня ўмёрлі“!...

Язэп Сьветазар.

Песьня глядыятарау.

Шуміць шырокі сьвет — амфітэатр і расьцілаецца жыццё — бязьмежная арэна.

Яшчэ да нас шумелі тут накормленыя тоўпы і сьмерць бацькоў віталі воплескаў грамамі. Яшчэ да нас вялікі Цэзар неба стварыў шырокі сьвет свой — Калізей і ўсё жыццё прымусіў нас гуляць, каб мы памёрлі на вачох Яго, жорсткіх і сьцюдзёных.

Мы засуджоныя на сьмерць яшчэ, як толькі выйшлі на арэну цырка.

Выходзім мы штодня і адыходзім зноў, а Цэзар з неба ў лёжы дзіўнай з сваёй абласканай таўпою харашух, з усьмешкай пазірае зорами вачоў, сьцюдзёных і бязчулых.

Калі мы адыйдзем і трупы нашы ў *spolarium* пацягнуць, — на мейсца нашае ізноў прыдуць з мячамі пацяшаць таўпу ў высокім небе, бо так жадае вялікі Цэзар неба, стварыўшы свой шырокі Калізэй.

І мы памром усе на цыркавай арэне...

Мы глядытары, і засуджоныя на смерць.

Адны з нас будуць пацяшаць нябесную таўпу змаганьнем толькі за кавалак хлеба, другія без аружжа бойку распачнуць і тоўстымі рукамі здушаць больш бязвольных, худакроўных — і толькі частка нас пачне гуляць з мячамі й сеткай моцнаю аблытаваць разбітых злосьнікаў сваіх.

І усё-ж мы ўсе памром на цыркавай арэне...

Што знача смерць? Мы толькі выйшлі на арэну цырка і нас вітаў народ, і вочы як мільёны зор паліліся ў амфітэатры, ўжо там бялела смерць з сваім вянцом і нам паветраныя слала пацалункі. А потым-жа, калі жыццё сваё кідалі мы як мячык і цяжкімі мячамі пралівалі кроў, яна сьмяялася нам радаснай таўпой і нам вянок свой прынасіла.

І надзявалі нам на грудзі слаўныя таблічкі й мэдалі.

І так, ужо з жыццём вучыліся кахаць мы смерці твар спакойны, ціхі.

Яна, праўдзівая, ўсіх роўна цалавала і ўсім аднолькава лілею белую нясла.

Мы ведаем яе і нам прыемны твар яе праўдзівы...

Мы засуджоныя гуляць на цыркавай арэне.

Што дня падходзяць новыя і новыя грамады пакаленьняў, і кожная вітае Неба песь няю адной:

— Ave, Caesar, morituri te salutant!

— Цябе, о Цэзару, мы засуджоныя на смерць, вітаем! Табою створаны шырокі Калізэй — амфітэатр вялікі і мы прыпхойшыя сюды тугу Тваю сваёй крывёй і мукамі сваімі развесьці, змагацца толькі ў парох дзеля Твае пацехі і ўсіх Табой абласканных сьвятых. —

— Мы, засуджоныя на смерць, Цябе вітаем!

Адны ўсё будуць прыкаваны да сваіх турэмных кратаў і ніколі не пабачуць сьвету, разводзячы далей нашчадкаў, яны не адыйдуць ад інтарэсаў дробных і штодзеных; другія будуць саладзіцца ласкаю Тваёю і цела сытае пясціць пачнуць, —

— і толькі мы ўсе самахвотна выйдзем на арэну ў парох і, падышоўшы да Твае прыгожай лёжы, крыкнем моцна:

— Мы — глядытары, — мы сіла! Што знача нашае жыццё?

— Мы, паміраем на арэне цырку... Калі апошнім цуркам кроў залье пясок арэны і зручна сеткай злосьнік абаўе, і свой трызубец не адыйме і сьцісьне грудзі цяжкаю нагой, у знак канца і перамогі, — мы ня спужаемся ні воплескаў грамоў, ні шуму, ні крыкаў Неба.

Няхай прыстане ўся таўпа, няхай Нябесны Цэзар сам устане з лёжы, няхай іскрацца вочкі харапух і ўсіх нявольнікаў, засуджаных на сьмерць, няхай дрыжыць магутна цырк:

— Дабі яго!

Мы не папросім у накормленай таўпы свайго ратунку.

І не сказаўшы ўжо нікому ціхага, апошняга: „даруй“, — памром спакойна ў цырку на арэне...

Яшчэ апошні раз малаўкай праяліць мінулае жыццё, далёкі край, сьцяны і хаткі і тыя ўсе, што будуць нас чакаць дарэмна, ўвесь той край, дзе ўсё мы пахавалі, — і ўжо ўвесь мільгануўшы бліск пагасьне ў тумане страшэнным, цёмным...

Дык што тады для нас жыццё дрыбніца, гора, турмы?...

Мы засуджоныя на сьмерць, — жыццём сваім гуляем...

Мы ня пужаемся ні Цэзара, ні тых сьцюдзёных зор — вачоў. Яго сьвятых, што так бязчула мукі нашы ловаць і дзеля пацехі выпускаюць на арэну Цырку, — мы ведаем, што толькі нашы мячы, — ўся сіла сьвету!

І дзеля гэтага няхай яшчэ ўжо засуджоныя на сьмерць сумяцца, плачуць...

Няхай шуміць на небе Цэзар у кругу прыдворных, — мы любім толькі звон мячоў і хочам буры, калі і скрып касцей і енкі злосьнікаў нясуцца поўнагучнаю каскадай, калі цурчыць вадаграем кроў!...

Жыццё — бязьменная, шырокая арэна і мы грачы п'яём, збіраемся заграць на дзіўных гарфах бойкі; акорды сьмерці кінем мы ў сымфонію жыцця і крыкнем сьвету, усім засуджаным на сьмерць:

— Мы глядыятары, жыццём сваім гуляем!...

Мы творым толькі ў барацьбе ўсю Славу Калізея — сьвету!

Мы вучым вас прыгожа паміраць, бо мы і так памром!

Мы ўсе памром на цыркавой арэне...

Янка Палын.

РЫБКІ.

Песьня на жалейку

(насьлядаваньне).

Выгнала мачыха Яся на двор, у кашульцы адно выгнала...

Якраз месячык з за хмары выйшаў, з за хмары цёмнай і, раз'ясніўшыся, пакаціўся высока, далёка...

Стаіць Ясенька і перад хатай, плача ціханька: „Матуля“!...

Маці там, дзе месячык у гары, пад месячыкам, пад зоркамі, высока...

Матуля!...

Засьпявала птушка за збожам, гэі, аж у лесе чорным далёка!

Азваліся жабы за крыжам у балоце...

За крыжам ...

Ідзе Ясенька, ідзе, матулю кліча:

Матуля!...

Ня відаць ужо хаты і жаб ня чуваць за крыжам ...

Стаў Ясенька над ракою і глядзіць на ваду, як маленькія рыбкі гуляюць...

Адна, другая, трэцяя: шмат рыбак маленькіх.. і месячык другі у вадзе сьвеціць..

У вадзе ...

Як з серабра рыбкі... як кашулька Найсьвяцейшай Паненкі над аўтаром у касьцэле...

Як кашулька Паненькі ...

Хацеў-бы ўхапіць хоць адну рыбку маленькую і ручкі ўпусьціў ваду, а рыбкі ўцяклі аж на дно ... На дне шмат рыбак, рыбак маленькіх ... далёка глыбока ..

Глыбока ...

Раптам у лазе, гэі там, на другім беразе, паказалася яснасьць вялікая і стаіць ... а ў яснасьці маці сама стаіць як жывая!

У яснасьці стаіць і Яся клічэ, клічэ:

"Хадзі да мяне Ясенька! Хадзі да мяне сыночак. Хадзі... хадзі".

Матуля!...

І выцягнуў Ясенька ручкі маленькія, выцягнуў: да матулі йшоў ракою, вадою глыбокаю ...

Матуля!...

І раскрылася вада глыбокая, і ўхапіла Яся нядобрая, а лілея белая, што на вадзе расла, як-бы ад ветру страсанулася.

Лілея белая па Ясю плакала...

Адна ...

З. В.

* * *

Адчыніў я вакно ў свой запусчаны сад,

стала цяжка і душна ў пакоі...

І ўдыхнулі ў душу свой начны арамат,

нахіліўшы галоўкі, ляўкоі,

А на небу мі-ж хмар месяц плыў на чаўне,

маладыя ўсьмяхаліся зоры..

І ў начы, як даўней, на сваёй старане

пранасіліся песьні ў прасторы.

Я стаяў быццам труп ля сьцюдзёнай сьцяны,

толкі сэрца ад болю ўмірала...

І ўставалі гады, праплывалі як сны
 ў сіняватай імгле пакрывала.
 Я стаяў тут адзін.. на чужой старане...
 перажытую кнігу чытаў,
 Толькі срыбны прамень на сьцюдзёнай сьцяне
 на мяне, як дакор, пазіраў.
 Ня было ні сяброў, ні знаёмай душы...
 Хто загляне з ласкавым прыветам?
 І дрыжэла душа, як раэль у цішы,
 Сумна — ціхім, начным мэнзэтам..
 О, чаму гэта ноч і запусчаны сад,
 калі сэрца ня мела спакою!
 І што разьлівалі па ім араматы,
 нахіліўшы галоўкі, ляўкоі...

В. Сумны.

Гісторыя аднае сьмерці.

Калісь-то даўно, — як было яму гадоў восем, — чуў ён ад маткі і запамятаў некалькі эвангэльскіх навучэньняў. Матка ягоная была шчырая хрысьціянка—энтузістка, але хоць была няграмотная, ўмела цаніць тое сьвятое эвангэльскае навучаньне, што чула ад другіх і гэтага вучыла і свайго сына.

А сын цяпер зачыняны і замкнёны ў тоўстых сьценах вастрогу пачаў успамінаць гэтае матчынае навучэньне.

Думкі ягоныя ішлі і далей ўспамінаў ён усё з нейкай радасьцю і дзіўнасьцю. Успамінаў ён тое, што малым чуў і як ён аб гэтым думаў. Успоміны гэтыя не прайшлі бяз сьледу.

Апрацівяла яму хадзіць увад і ўперад па 'вастрожнай' цэлі, ён лёг на сваю жорсткую пасьцель і заснуў. Прысніўся яму дзіўны сон: быццам сам Хрыстос прышоў на вострожны двор і пачаў вучыць, а ўсе арыштаваныя павыходзілі яго слухаць. З-заду стаіць вострожнае начальства і пазірае. Яму зрабілася добра і лёгка, і ён зсупальвае ўсю сваю памяць і сваё пачуцьцё і, як мага, стараецца ўглыбіцца ў значэньне таго, што гаворыць Вялікі Божы Вучыцель.

І вось Хрыстос кончыў і кліча яго пальцам да Сябе. Ён падходзіць.

— Што-ж гэта ты доўга гэтак разважаеш, але ня йдзеш да мяне?—

— Я ўжо даўно хачу да Цябе...—адказвае ён—і прычынаецца.. тоўстыя сьцены, краты, латка неба...

Ён доўга ляжыць, як адзервянелы,—потым раптам схопліваецца, плача і кідаецца да вакна з крыкам: "Божа! Я жыць хачу!.. Я хачу волі!.. Божа! Я хачу праўды! Дзе праўда?" —

А на дварэ яму крычыць штось вострожнае начальства, але ён ня чуе. Тады ўваходзіць наглядчык і вядзе яго ў карцэр. Вечарам яго йзноў прывялі ў адзіночку.

Праз сон ён ізноў схапіўся, кінуўся да вакна, пачаў біць шыбы, хапіў краты, штось шаптаў і плакаў... Знізу штось крычалі дагледчыкі, але ён ня чуў іх.

І вось дзіўны сон яго ў чужыні ўзбуранага і паднятага духа вышоўся — крыкнуў, заенчаў і ўпаў.

Ён пачуў, што кроў цячэ па целе і ён ляжыць на памосьце, але ня мог зразумець, што гэта значыць, пакуль ня прышлі дагледчыкі і ня вынясьлі яго ў гашпіталь. Толькі тады ён зразумеў, якая яго спаткала ява, ўспомніў свой сон і апошнюю падзею.

На сэрцы ягоным зрабілася лёгка і неяк радасна. Ён усьмяхнуўся і падумаў: — Далі мне на вечную, але не на век. Цяпер я дастаў ўжо праўды на вечнасьць...

Цераз гадзіну пасыля гэтага ён адышоў у праўдзівую вечнасьць...

* * *

А як-жа ён папаў сюды у гэты вастрог?

Запалілася сэрца пачуцьцём помсты за несправядлівасьць, за зьдзек, за махлярствы.. Запала ў голаў неспакойная думка палючай помсты... і ён адасьціў. Адамсьціў малады батрак несправядліваму гаспадару і ўцёк. Калі апынуўся ён за вёрст дзесяць ад месца сваёй помсты, тады ён пачуў волю і на волі пачаў разважаць.

Я-ж ня зьвер, а чалавек. Калі я бедны, дык гэта няшчасьце маё, але ніхто ня мае права таптаць маю часьць чалавечу. Я не рабіў гэтага дзеля свае карысьці, а калі замучыўся ў рабоце, дык ня ў меру і вол не пацягне — і ўсяму ёсьць канец. А калі ён у працы, над маім істнаваньнем зьдзекуецца, дык маю права чалавека з болю заянчаць і застагнаць — нішчыць яго і руйнаваць....

Гэткаю лёгікай апраўдываў свае палажэньне бедны малады батрак. І ніхто не заступаўся за яго з тых людзей, што капашыліся у панскім гаспадарстве, праклінаючы яго і жадаючы яму праўдзівае кары. Але гэта кара яшчэ доўга пакуль што ня прыткнулася яго.

Быць вольным працаўніком, які зарабляе сабе на хлеб працаю свабоднаю, ён ужо ня мог, бо над ім павіс пяжар закону, закону паноў, закону багатых і вялікіх — які абавязаны быў пакараць яго за варункі ягонае помсты.

Кара спаткала яго цераз два гады.

Два гады таму назад ён адасьціў за зьдзек і крыўду, а цяпер на жыцьцё глядзеў, як на дарэмнае праваджэньне часу і для яго жыцьцё было бяз сэнсу і вагі — ўсё роўна: здабываць сабе яду на жыцьцё, катарга, ці сьмерць.

Калі яго прывялі на суд і пачалі дапрашываць і абвінавачываць, дык яму нават, як быццам, было дзіўна: чаго ад яго хочуць гэтыя людзі, бо справа саўсім простая. Калі не патрэбна каб ён жыў, дык вярхоўку на шыю і... ўсяму канец. Але судзьдзі пастанавілі іначай і асудзілі яго на вечную „адзіночку“.

Пад суровым канвоём прывялі яго за вастрожныя сьцены, апісалі з галавы да ног, пасыля завялі яго ў маленькае памешканьне

з адным вакном, з моцнымі кратамі, з жалезнымі дзвярмі. І вось гэтак будзе яму да сьмерці...

Як прасядзеў ён адзін дзень у вастрозе, дык пабачыў, што ляпей сьмерць, чымся гэткая няволя. І нават ён зрабіў-бы сабе сьмерць, каб было чым.

Прабыўшы нядзелю ён, як-бы звыхся з становішчам і яму здавалася, што воля без радасьці — тое самае, што жыцьцё бяз волі. Якую карысьць ён меў з волі, камі трэба было жыць цанюю цяжкіх непасільных ахфяр нейкаму кравапіўнаму „бажышчу“, а жыцьцё ягонае абярагалі ў няволі вастрожнай даглядчыкі — шмат даглядчыкаў.

Ён памалу звыхся з тоўстымі сыценамі, з дэмантовым памостам, з моцнымі кратамі, з жалезнымі дзвярмі, з дзесяцямі мінутамі спэру ў круг па двары вастрогу, з дрэннай стравай і г. д.

Жыцьцё не кацілася, а пхнулася, але жыць прыходзіцца і ніякія абставіны ня могуць яго стрымаць, пакуп у сэрцы бьёцца кроў. Жыцьцё ідзе сваім шляхам, накідаючы ў баку тое, паміж чаго яно ідзе.

У маладой яго галаве пачалі роіцца дзіўныя думкі і злажыліся свае асабістыя пачуцьці да моцных тоўстых сыцен, строгага каравулу і латачкі неба, якая відзелася з ваконца з кратамі..

І так малады батрак адышоў у праўдзівую вечнасьць.

Такая гісторыя аднае сьмерці.

П. С—к.

Беларускі Сакол, яго мэты і арганізацыя.

Адзін за усіх —
усе за аднаго.

Гэй, чый тупат на гонях зямлі
Па старонцы роднай раздаецца,
Хто падняўся там з чорнай ралылі.
Чый там сыцяг над галовамі ўецца?

Чый там покліч стазычны трасе
Кайданы, што здушылі народ,
Хто там долю і шчасьце нясе,
Чыя песьня б'е ў неба грывот?

То дзяцюцтва сакольскай сям'ёй
Узьнялося з абшараў радных
І магутнай разьлілася ракой,
Гучнай песьняй нат'будзіць глухіх.

Сакалоў беларускіх рады
Узьнялі бел-чырвон-белы сыцяг,
Здабываць выйшлі волю яны,
Ня стрымае й сталёвы іх ўраг!

С. Глебаў.

Вось мы кажам, што мы Беларускія Сакалы. Паўстаюць пытаньні: чаго мы хочам, куды йдзём, як прадстаўляем сабе Беларускі Сакол ў будучыні? На ўсе гэтыя пытаньні пастараюся адказаць паколькі магчыма.

Наўперад мы павінны цвёрда сабе вызьніць, што такое „Сакол“ як арганізацыя наагул.

Дык вось-жа „Сакол“ гэта арганізацыя, якая наўперад стараецца падняць на найвышэйшую ступень у кожнага з сяброў сваіх яго фізычныя і маральныя здольнасьці.

Зьвернена найвялікшая ўвага на фізычнае разьвіцьцё сёстраў і братоў, бо „Сакол“ кіруецца прынцыпам: „У здаровым целе здаровы дух“.

З боку палітычнага „Сакол“ адыгрывае так сама вельмі важную ролю, бо ён гатуе патрыётаў, якія ў кожную часіну гатовы выступіць на абарону Бацькаўшчыны і роднага народу.

У Сакале разьвіваецца пачуцьцё роўнасьці, брацтва, самадyscyпліны і г. д.

Вось у галаўнейшых рысах тое, што нам дае Сакол. Шмат-бы прышлося гаманіць, каб пералічыць усё, што нам можа даць Сакол.

Сьмела можна сказаць, што гэта адна з наймацнейшых арганізацыяў на сьвеце. Тут мы ня бачым таго разьядачага, таго так разьбіваючага нас палітыканства. Тут ёсьць адна сьветлая ідэя: незалежная дужая Бацькаўшчына, брацкая любасьць паміж сабою ды любасьць свайго народу.

Кожны народ, які хоча быць дужым, які хоча быць здаровым мусіць арганізавацца ў Сакол. Яркі прыклад гэтаму нам дае хоць-бы тая самая старажытная Спарта.

У нашыя дні гэтакі прыклад нам дасьць Чэхія. Абсолютную большасьць чэскага народу мы відзім сакаламі, а калі прыгледзімся бліжэй, дык пабачым у кожнага сакала паасобку здаровы патрыятызм, шчырае каханьне Бацькаўшчыны і Народу, брацтва, гатоўнасьць у кожную часіну выступіць з аружжам у руках на абарону свабоды і Бацькаўшчыны. Вечная слава сьветлай памяці закладчыкам і арганізатарам Чэскага Сакала братам Міраславу Тыршу і Індрыху Фюгнеру. Іменьні іх залатымі літарамі ўпісаны ў гісторыі Чэхіі, а, хто ведае, можа і ў нашай. Кожнаму Сакалу гэта сьвятыя імёны.

Нам Беларусам (Крывічам) Сакол надта і надта патрэбны. Гэта найпрасьцейшая дарога да незалежнасьці, бо як няхай людзі ня кажуць, а ў наш век лічацца толькі з рэальнай сілаю. Апрача гэтае рэальнае сілы патрэбна вельмі нацыянальная сьвядомасьць, якое ў нас, на жаль, вельмі мала. Сакол гэтую сьвядомасьць таксама дае.

Калі мы будзем налічаць у сваіх радах прыблізна гэтулькі братоў і сёстраў, колькі налічаюць цяпер чэхі, сьмела магу сказаць — мы перамаглі. Нам ня страшны тады ніякія непрыяцелі, — тады мы здабудзем незалежнасьць.

Вось-жа — дзякуючы прыпадкова шчаслівым абставінам, дзякуючы братняй помачы Чэскага Сакала, ядро мы ўжо маем, — гэта здружэньне „Беларускі Сакол“ у Празе. Праўда, гэта яшчэ капля ў моры, але, браты, „не за дзень Вільня станавілася“, цвёрда веру

ў сьветлую будучыню Беларускага Сакала, пры нашай добрай волі і шчырай працы гэтая будучыня ў яго будзе.

27 лютага 1923 г., у гэты гістарычны дзя для нас дзень, быў закладзены Беларускі Сакол — быў створаны Беларускі Сакольскі гурток у Празе. Уся ідэя і арганізацыя ўзята з Чэскага Сакала, толькі прытарнавана да беларускага грунту.

Дзеля чаго-ж мы арганізавалі Сакол, якія нашыя мэты? Браты! Мы арганізавалі Беларускі Сакол ня дзеля гульні, ня дзеля таго каб ляпей правіць. Не, мы арганізавалі Сакол дзеля таго, каб дапамагчы тае мэты, якое сягоньня дапамагалі Чэхі. Трэба адцёмніць, што ў вызваленні Чэхіі найвялікшую ролю адыграла сакольства. Прафэсар Масарык, арганізатар чэскіх легіонаў (прэзас гэнных), сказаў: „чэскія легіоны вёў дух Тыршы і Фюгнера“. Казаў яшчэ раз: „мы ўзялі тва ідэю, якія ў аснову сакольства палажылі гэтыя два вялікія мужы“. Вось яны: ніколі паасобку, ці нават таварыствамі, але ўсе разам, як адзін, цесна злучаны брацтвам даб'ёмся свае мэты, ні на сваю собскую карысьць, але на карысьць усяго народу. Тры галоўныя сувязі павінны мы мець заўсёды на ўвазе, паступова ўсё шыршыя і шыршыя: першая сувязь у вадзіночным здружэнні, потым сувязь усяго сакольства і ўрэшце сувязь усяго народу. Мы заўсёды мець сабе на ўвазе, што можна рабіць заўсёды поступ, уда-сканалывацца; што ўсё, што зроблена, можна зрабіць ляпей. Адгэтуль выцякае лозунг: „Вечны рух“. „Вечная несупакоеннасьць“. Асабістага — нічога, агульнае — ўсё. Хто, робячы агульнаю справу, стараецца пакарыстаць з гэтага асабіста, той нічога добрага ня зробіць.

Мы павінны працаваць бяз упынку, пакуль кожны, хто Беларусь, ня стане Сакалом.

Сакольская справа тарнуецца да ўсіх клясаў. Мае мэтай фізычнае й маральнае ўзгадаваньне, ўдобрадзеньне ўсяго народу, ўзгадаваньне, вядучае народ да сілы, да станоўчасці, да добра роднасьці і да здольнасьці барацьбы сябе. Дзеля гэтага ўвесь народ мае быць арганізаваны ў Сакольстве.

Нашае дабрабыцьцё, нашая будучыня мусяць быць паложаны на аўтар добра агульнага. Той, хто хоча мець нейкую славу з сакольства, няхай лепей застанеца там, дзе ён быў дагэтуль, яму няма месца ў Сакольстве.

Гісторыя стварэньняў, асабліва людзкам, ёсць вечная барацьба за існаваньне і прадаўжэньне, ў якім падаецца і гіне ўсё тое, што да жыцця няздатна і цэласьці перашкаджае; захаваецца пасьля яго толькі сьлед, як акамянеласьць у скалах.

Такі закон прыроды і гэтага не абмінеш. Ніякая слаўная мінуўшчыня, а толькі здаровая дзейная цяперашніна заручае народам будучыню.

Той народ, які ня йдзе наперад — йдзе назад.

І калі які небудзь народ гіне, дык гіне ён толькі па сваёй собскай віне, бо на полі бітвы не разьвязуецца пытаньне быцьцця народу, яно разьвязуецца перад бітвай.

З гэтага выплывае: тым большую дзейнасьць ён павінен вытвараць, каб не загінуў сярод большых, каб пры малой сваёй колькасьці

былі і засталіся роўнапраўнымі сябрамі людзтва, дзеля гэтага наўперад павінны старацца аб сваім здаровым разьвіцьці і поступе.

Прыклад: Грэкі і Цэрсы.

Нішто, нікая сіла звонку і знутра ня зьнішчыць народу, калі ён сам ня прычыніцца да гэтага, бо калі народ будзе здаровы і разумны — ніякія цёмныя сілы, ніякая мана, ніякі гвалт проціў гэтага народу высланыя ня перамогуць яго (Рымляне). Кожны Сакол павінен хацець усяго; ніхто ня сьмее застанаўлівацца на паўдарозе. Мы павінны хацець вызваленьня нашае Бацькаўшчыны.

Хто хоча меней — усёроўна, што нічога ня хоча. Кожны сокал павінен памятаваць, што кожны можа пасьпець першым туды, куды мы імкнемся ўсе!

Сакольскі лад ў кожнай справе.

Сто, тысячу разоў паўтарайма гэта, бо толькі рэальнай сілай здабудзем нешта.

Але каб быць здольнымі да гэтага, трэба наўперад быць здатнымі, здаровымі. Брацтва роўнасьць і свабода! Усе за аднаго і адзін за ўсіх!

Вось тыя лёзунгі, за якімі мы ідзём.

Нас яшчэ мала. Могуць быць маладушныя галасы, што скажуць няварта, бо нічога ня будзе.

Далоў такіх людзей!

Каб нас было 5—6 і то варта за тое, каб сьтрымаць, як зародак будучыні, лепшае і ўцешнае. І найменьшая лічба братоў ёсьць у кожным месцы тым ядром, без якога ня было-б таго будучага расьцьвету. Поступ, разьвіцьцё і вызваленьне нашага народу павінна нам быць найсьвяцейшым прыказаньнем, яму мы павінны пасьвяціць усе свае сілы.

Заложаны Беларускі Сакол 14 братамі і сёстрамі. У працягу тыдня гэтая лічба ўзрастае да 33, дзякуючы таму, што беларускія сакалы нічога не плацілі і дасталі ад Чэска-Славацкага Сакала дармавую вопратку. Але борзда мы пабачылі, што важна ня лічба.

Палавіна сяброў прышла на ўкладаньні адзін раз, а потым мы іх і ня бачылі.

Такіх сакалоў нам ня трэба, такія людзі толькі ганьбяць наш Сакол і ўносяць дэзарганізацыю.

Ясна, што ў сілу закона: ўсё шкоднае адкідаецца — рана ці позна наш Сакол павінен быць ачысьціцца ад падобных элемэнтаў. І ачысьціўся. 14 месяцаў нашага быцця паказала нам, хто ідзе за справу ідэйна, а хто шукае ў сакале нейкую асабістую карысьць. Блізу ўсё адзінкі, маючы асабістыя мэты, але ніколі мэты агульна беларускія, — ужо ад нас адышлі. Калі-ж можа нехта йшчэ не адышоў, дык магу запэўніць вас, — ён адыйдзе. Бяз ніякага націску з боку, ён адыйдзе сам.

Сьмела можам сказаць, што нашая сіла расьце. Мы ўжо маем пчасьце відзець групу братоў — запраўдных беларускіх сакалоў — тое моцнае ядро, якое будзе расьці й расьці.

(Працяг будзе).

Вячаслаў Лаўскі.

ГЭНРЫК МАТУК.

(пасмертныя ўспаміны)

Да жалобнае кнігі памёршых беларусаў інтэлігэнтаў прыходзіцца з вялікім жалём упісаць яшчэ адно блізкае нам імя нашага сябры с. п. Гэнрыка Матука.

Дня 27 жніўня 1924 г. бязлітасная смерць скасіла маладое жыццё Г. Матука.

С. п. Г. Матук паміж студэнствам вядомы быў ня толькі сваёю безгранічнаю працавітасцю і дужа высокаю этычнасцю як у жыцці прыватным так і ў адносінах да таварышоў, але ня менш ён быў знаёмы і асабліва паважаны за тую шчырую сьведомасць, з якую адносіўся да працэсу развіцця беларускае справы.

Яшчэ будучы вучням малодшых класаў Гарадзенскай гімназіі, с. п. Г. Матук шчыра аддаўся студыям культурнага багацця беларускага народу.

Паходзячы з Гарадзенскага павету Г. Матук дасканальна ведаў душу беларускага селяніна.

Вайна кідаець с. п. Г. Матука ў Пецярбург.

Тутак яго мы бачым ужо студэнтам.

Яшчэ з большаю інтэнсыўнасцю аддаецца ён грунтоўным студыям беларускага слова.

Ня раз у беларускай бурсе прыходзілася чуць, як с. п. Г. Матук ціха, скромна, але лягічна з вялікім пераконаннем гаварыў „Няверуючым“ аб багацці духа і магутнасці дрэмлючых скарбаў беларускага народу.

Вярнуўшыся на Бацькаўшчыну, с. п. Г. Матук працуе як сябра Гарадзенскага Беларускага Камітэту.

Пасяля ўступае ў Галоўную Школу Сельскага Гаспадарства ў Варшаве.

Кончыўшы вясною 1924 г. высокую школу ў званні ляснога інжынера, с. п. Г. Матук маніўся занясці ў народ сваю навуковую веду, якую між іншым меўся перадаць ў беларускай мове.

Ужо рыхтаваўся на выезд у Віленшчыну.

Перад выездам мне прышлося спаткаць с. п. Г. Матука на станцыі ў Горадні.

Колькі харошых думак, колькі сільнага жадання было у с. п. Г. Матука — прадаваць для добра беларускага сялянства. Буйна ліліся яго пляны на будаўніцтва шчасця беларускага селяніна.

Бедны, ня чуў с. п. Г. Матук, што сыцюацыйная смерць ужо тачыла сваю касу, каб падцяць пульс жыцця яго.

І не стала с. п. Г. Матука.

Адышоў ад нас назаўсегды адзін з ідэалістаў, сьвята верыўшых у пекную прышласць беларускага народу.

Адышоў той, каму ў працягу жыцця беларуская думка была ясным праменьнем душы і сэрца.

Адышоў, аднак пакінуў на сабе пекную памятку сярод сялян суседзяў у змаганні праўды з крыўдаю, сьвятла з цемраю.

Дык сыпі спакойна, дарагі таварышу; сыпі, а мы жывыя будзем крэпка сыцярагчы твой тастамант барацьбы за самастойнасць духа беларускага народу.

Натусэвіч.

ХРОНІКА.

— 1.XI адбыўся ў Залі Віленскае Беларускае гімназіі спектакль, зладжаны Беларускай Драматычнай Майстроўняй. Была пастаўлена „Манька“ камедыя ў 6-цех адсловах Фр. Аляхновіча.

— 10 лістапада памёр пратаерэй Міхал Галенкевіч, адзін з закладчыкаў Беларускага Навуковага Таварыства.

— Віленская газета „Тог“ у № 251 з 6 кастрычніка надрукавала пераклад апавядання нашага выдатнага пісьменьніка Змітрака Бядулі пад загалоўкам „Малітва малога Габруся“. Пераклад зрабіў жыдоўскі літэратар П. Кон.

30 лістапада адбыўся гадавы сход сябраў Беларускага Студэнскага Саюзу; выбраны новы ўрад Саюзу ў асобах сябраў — Марцінчык Мікола — старшыня, Гагалінскі Ів., Грабінскі Б., Лабенец Яз. і Зянюк А.

— У Унівэрсытэце Стэфана Баторага ў гэтым годзе праф. Цэзарыя Эренкрэйцова чытае лекцыі з этнаграфіі аб беларусах. Выклады чытаюцца цікавыя, падаецца шмат новых крыніц. Відаць зацікаўлянасьць лекцыямі з боку старэйшага польскага грамадзянства, прадстаўнікоў якога ўдалося бацьчыць на выкладах.

Вітаём спробу навукова асьвяціць цёмнае дагэтуль для польскага грамадзянства пытаньне. Хоць хацелася-б чуць выклад аб беларусах... па беларуску.

— 27 лістапада ў Горадні выйшла аднаднёка „Гудок“. Зьмест цікавы. Лёзунг яе: „праз клясовае вызваленьня да нацыянальнага“.

— Міністар гандлю і прамысловасьці раз'ясніў, што можна падаваць тэлеграмы па беларуску, калі яны напісаны лацінкаю.

— Цэнтральны Выканаўчы Камітэт Беларускай пастанавіў ператварыць Інстытут Беларускае Культуры ў дзяржаўную ўстанову — Акадэмію Навук. (Слово).

— У Радавай Беларусі ў заканадаўчым парадку праведзяна замацаваньне за сялянамі тых кускаў зямлі, на якіх яны працавалі дагэтуль. Гэтым парадкам уведзяна собкасьць на зямлю, калі ў Маскоўшчыне прынята абшчынная форма ўладаньня зямлёю.

— Выйшла з друку новая кніжка Фр. Аляхновіча „Беларускі Тэатр“. (Стар. 114). Дзеля недахвату мейсца агляда адкладаем да № наступнага.

Жыцьце студэнтаў-беларусаў у Празе.

— Конфэрэнцыя Беларускага Студэнства у Празе. Сёлета ў жніўні ў Празе адбылася конфэрэнцыя беларускага студэнства. Конфэрэнцыя пастанавіла арганізаваць „Аб'яднаньне Беларускага Студэнства Эміграцыі і Захадняе Беларусі“ і прыняла статут гэтае арганізацыі. Выбраны прэзыдэнту дзеля легалізацыі нова-створанае арганізацыі.

— Дэлегатам беларускага студэнства на міжнародным конгрэсе ў Варшаве 12—25.IX быў пасланы вышпымняным прэзыдыумам Вала-

дзімер Жылка. Другі дэлегат, Адольф Клімовіч ня мог выехаць, бо польскі консул ня даў візы.

— **Славянскі конгрэс сляянскае моладзі у Любляне** (Югаславія) адбыўся 5—8 верасня. Беларускі Сялянскі Саюз у Празе, які па свайму складу зьяўляецца арганізацыяй моладзі, паслаў на конгрэс сябру Хв. Клаўсуця.

Яшчэ да конгрэсу Чэхі, Палякі, Сэрбы і Баўгары арганізавалі „Усеславянскі Саюз Земляробскае Моладзі“. На конгрэсе меў быць саюз урадова адчынены і прыняты яго статут. Чэская дэлегацыя імкнулася да таго, каб Беларусам і Украінцам на конгрэсе і ў прэзідыуме саюзе ня даць асобнага мейсца, а каб Беларусы, Украінцы і Маскалі мелі адно супольнае прадстаўніцтва. Гэта выражалася і ў адносінах пісара Саюзу чэха Чарнагорскага, які дзеля прывітаньня неахвотна даваў слова беларускаму дэлегату, прапануючы яму прамаўляць разам і ад маскалёў. Ад гэтага „гонару“ сябра Клаўсуця адмовіўся. Сябра маскоўскае дэлегацыі быў выбраны ў прэзідыум, а Беларус і Украінец не, ня гледзячы на тое, што беларуская і украінская земляробская арганізацыя моладзі шмат старэйшыя за маскоўскую. Але пратэставаньне маскалёў скончылася, калі палякі заявілі, што яны ні за што не дапусьцяць, каб маскалі ўвайшлі сябрамі ў саюз; нават каб вылучыць усялякую магчымасьць і ў будучыні ўваходу маскалёў у Саюз, Палякі не хацелі, каб саюз зваўся славянскім. Потым іх умовілі і яны згадзіліся зваць славянскім, але пытаньне аб маскалёх ужо й не падымалася.

Беларусы і Украінцы пакуль што не маглі быць прыняты запраўнымі сябрамі Саюзу дзеля таго, што ня маюць земляробскіх арганізацыяў у Бацькаўшчыне, а толькі на эміграцыі. Надзвычайнымі-ж сябрамі мае прыняць Прэзідыум Саюзу.

Аб усіх славянскіх паразуменьнях і г. п. трэба сказаць адно: пакуль дзяржаўныя славянскія народы, дзеля ўзаемнае згоды паміж сабою будуць толераваць уціск славянаў славянамі, датуль немагчыма запраўднае славянскае паразуменьне і усё, што робіцца, будзе мець характар няпэўны і нат' будзе кампрамітаваць самую ідэю славянскага збліжэньня.

— **Новыя беларускія студэнты у Празе.** Сёлета ў восень на вышнія школы ў Чэхаславацчыне (Празе і інш.) паступіла звыш дваццаціх беларускіх матурыстаў, каторым чэская ўлада дала стыпэндый. Блізу ўсе яны з Заходняй Беларусі.

Цікаўна адцеміць, што, апрача беларускіх студэнтаў — стыпэндыйнтаў чэскае ўлады, ёсьць каля 10 студэнтаў — беларусаў, якія вучацца на свой кошт.

Рэдакцыя просіць падпісчыкаў прысылаць рукапісы, пісаныя выразна і на адной толькі бачыне. Рукапісы не зварочываюцца.

Рэдактар-Выдавец Адольф Зянюк.

Абмылы у друку:

НАДРУКАВАНА:

ПАВІННА БЫЦЬ:

- бач. 10 рад 1 зверху ЯЗЫКОВЫЯЗ АКОНЫ — — ЯЗЫКОВЫЯ ЗАКОНЫ
„ 14 „ 9 знізу Другіж — — — — Другі-ж
„ 25 „ 3 „ „ найменшых — — — — найлепшых
„ 26 „ 39 зверху А. Міцкевіча — — — А. Міцкевіча (ў рукапісе)
„ 30 „ 18 знізу пяём — — — — на ёй